

# வேலும் வில்லும் 524

ஆக்கியோன்

ரா. பி. சேதுப் பிள்ளை, பி. ஏ., பி. எஸ்.

சென்னைப் பல்கலைக் கழகம்

இரண்டாம் பதிப்பு



அல்லயன்ஸ் கம்பெனி

மயிலாப்பூர்

::

சென்னை.

[பதிப்புரிமை]

1947

[விலை ரூபா 1-4-0]

முதல் பதிப்பின்

முகவுரை

வீரவேல் முருகனுக்கு உரியது. வெற்றி வில் இராமனுக்கு உரியது. முன்னாள் அறந்திறம்பிய அவுணரை அழித்தது முருகன் வேல் ; இரக்கமற்ற அரக்கரை அறுத்தது இராமன் வில். ஆதலால் வேலுண்டு வினையில்கை ; வில்லுண்டு பயமில்லை என்றிருப்பர் நல்லோர். கொடியவரை அழித்து, அடியவரை ஆதரிக்கும் வேலின் செம்மையும், வில்லின் பெருமையும் இச்சிறு நூலால் ஒருவாறு விளங்கும்.

இந்நூலில் உள்ள 'கம்பரும் கச்சியப்பரும்' என்னும் கட்டுரை சென்னைப் பல்கலைக் கழக ஆராய்ச்சிப் பத்திரிகையில் முதலில் வெளியிடப்பட்டது. அதனை இந்நூலிற் சேர்த்துக்கொள்ள அனுமதியளித்த சென்னைப் பல்கலைக் கழகத்தாருக்கு என்மனமார்த்த நன்றி உரியதாகும்.

சென்னை,  
28-1-1944 }

ரா. பி. சேதுப்பிள்ளை.

# முருகன் பெருமை

பாரத நாட்டில் முருகன் வழிபாடு தொன்றுதொட்டு நிகழ்ந்து வருகின்றது. முருகன் என்னும் பெயர் இளமையும் அழகும் வாய்ந்த பெருமானைக் குறிக்கும். வேள் என்ற அழகிய சொல்லையும் அதனோடு சேர்த்து முருகவேள் என்றும் வழங்குவதுண்டு. விரும்பத்தக்க பொருளை வேள் என்னும் சொல் உணர்த்துவதாகும். காதல் விளைக்கும் காமனைக் கரு வேள் என்றும், கருணை விளைக்கும் முருகனைச் செவ்வேள் என்றும் தமிழ் நூல்கள் கூறும். சோழ வள நாட்டின் தலைநகராகிய பூம்புகார் நகரத்தில் முற்காலத்தில், “பிறவா யாக்கைப் பெரியோன் கோயிலும், அறுமுகச் செவ்வேள் அணிதிகழ் கோயிலும்” ஏனைய சிறந்த கோவில்களும் அடுத்தடுத்து அமைந்திருந்தன என்று சிலப்பதிகாரம் குறிக்கின்றது. இவ் வழகிய அடிகளில் முருகனை, “அறுமுகச் செவ்வேள்” என்று அக்காவியம் கூறும் திறம் அறியத் தக்கதாகும். இன்னும் சேயோன் என்றும், சேய் என்றும் முருகன் தமிழ் நூல்களில்

இது திருச்செந்தூர் முருகன் கோவிலில் 28-6-41ல் நிகழ்ந்த அஷ்டபந்தன கும்பாபிஷேகத் திருவிழாவில் செய்த பிரசங்கத்தின் சுருக்கம்.

வேலும் வில்லும்

குறிக்கப்படுகின்றார். முருகன் 'ஆலமர் கடவுளின்' அருமைப் புதல்வர் ஆதலால் சேயோன் என்னும் பெயர் பெற்றார். "சேயோன் மேய மைவரை யுலகம்" என்று குறிஞ்சி நிலத் தைக் குறித்தார் தொல்காப்பியர்.

இத்தகைய பெருமை வாய்ந்த முருகன் கோலமா மயில் மீது குலாவும் அழகினை ஆன்றோர் அருளிய திருப்பாட்டிற் காணலாம். பாலனாய்த் தோன்றிய முருகனை எளிதில் வெல்ல லாகுமென்று கருதிப் போர் தொடுத்த சூரன், பார்க்குமிட மெங்கும் நீக்கமற நிறைந்துநின்ற அப்பெருமானது வடிவத் தைக் காணும் பேறு பெற்ற பொழுது,

“கோலமா மஞ்ஞை தன்னில் குலவிய குமரன் தன்னைப்  
பாலனென் றிருந்தேன் அந்நாள் பரிசிவை உணர்ந்தி லேன்யான்  
மாலயன் தமக்கும்ஏனை வானவர் தமக்கும் யார்க்கும்  
மூலகா ரணமாய் நின்ற மூர்த்திஇம் மூர்த்தி யன்றே”

என்று வாயாரப் புகழ்ந்தான். ஆகவே, நீலமா மயில்மீது இலங்கும் பாலனே யாவார்க்கும் மூலகாரணமாய் உள்ள மூர்த்தி என்பது இனிது விளங்குவதாகும்.

அடியார்க்கு முருகன் அருள் செய்யுங் கோலம் அழகிய இளமைக்கோலம். மாற்றாரை அழிப்பதற்கு அப்பெருமான் கொள்ளுங் கோலம் வீரப் பெருங்கோலம். இவ்வுண்மை நக்கீரதேவர் வாக்கால் நன்கு விளங்கும்.

“குன்றம் எறிந்தாய் குரைகடலிற் சூர்தடிந்தாய்  
புன்தலைய பூதப் பொருபடையாய் - என்றும்  
இனையாய் அழகியாய் ஏறார்ந்தான் ஏறே  
உனையாய்என் னுள்ளத் துறை”

என்று அவர் வேண்டுகின்றார். அல்லோரை அழித்து, நல்லோரைக் காக்கும் திறம் வாய்ந்த முருகனைத் தம் மனக் கோயிலில் அமைத்து வழிபடக் கருதிய நக்கீரர் அப்பெருமானை நோக்கி, “குருகு •பெயர்க்குன்றம் கொன்ற முருகா! அலைகடலின்

## முருகன் பெருமை

கடுவே யமைந்த நாட்டில் அரசு வீற்றிருந்த சூரனை அடர்த்த வீரா ! பூதப் பெரும்படையின் தலைவா ! என்றும் உமக்குளதாய இளநலம் காட்டி அடியேற்கு அருளல் வேண்டும் ; அழியாத அழகு வாய்ந்த இளம் பாலனுய்க் காட்சிதரல் வேண்டும் ; நீள நினைந்து நெக்கு நெக்குருகும் என் நெஞ்சினுள்ளே என்றும் நின்று அருள்புரிய வேண்டும் ” என்று வேண்டுகின்றார்.

புலவர் பெருமானாகிய நக்கீரர் முருகன் அருளை நிரம்பப் பெற்றவர். ஒரு கடும்பூதத்தின் வாயினின்றும் அவரை முருகப்பெருமான் காத்தருளினாரென்று பழங்கதை கூறும். அதற்குச் சான்று அவர் பாடிய வெண்பாவிலும் காணப்படும்.

“ குன்றம் எறிந்ததுவும் குன்றப்போர் செய்ததுவும்  
அன்றங் கமரரிடர் தீர்த்ததுவும் - இன்றென்னைக்  
கைவிடா நின்றதுவும் கற்பொதும்பிற் காத்ததுவும்  
மெய்விடா வீரன்கை வேல் ”

என்ற வெண்பாவில் அசுரரைக் கொன்று அமரர் இடர் தீர்த்த வேலனே, தம்மையும் தலையளித் தாட்கொண்டருளி வெம்பூதத்தை வென்று, கற்குகையினின்றும் விடுவித்தார் என்று நக்கீரர் உள்ளுருகிப் பாடுகின்றார். முருகன் கையில் அமர்ந்த வலிமை சான்ற வேற்படையை “ மெய்விடா வீரன் கைவேல் ” என்று அவர் கூறும் முறை அறிந்து போற்றத்தக்கதாகும். இவ்வுலகில் என்றும் பொய்ம்மையாளரை வென்று, மெய்யடியாரைக் காக்கும் படை முருகன் கையிலமர்ந்த வீர வேல் என்பது நக்கீரர் வாக்கால் நன்கு விளங்கும்.

இத்தகைய பெருமை சான்ற பாடல்களை அருளிச்செய்த நக்கீரதேவர் திருச்சீரலைவாய் என்னும் திருச்செந்தூரில் உள்ள முருகப்பெருமானிடம் பெரிதும் ஈடுபட்டவர் என்பது அவர் வாக்கால் அறியப்படுகின்றது. ‘ கத்துந் தரங்கம் எடுத்தெறியும் கருங்கடலின் ’ அருகே அமர்ந்த செந்திலம்பதியை, “ உலகம் புகழ்ந்த ஓங்குயர் விழுச்சீர் அலைவாய் ” என்று உளங் குளிர்த்து

வேலும் வில்லும்

நக்கீரர் பாடுகின்றார். திக்கெலாம் புகழுறும் திருப்பதியாகச் செந்திலம்பதி முற்காலத்தில் விளங்கியமையாலன்றோ, “உலகம் புகழ்ந்த அலைவாய்” என்று பொய்யறியாப் புலவர் பெருமான் போற்றுவாராயினார்? மேலும் “ஓங்குயர் அலைவாய்” என்று அவர் வாக்கு எழுந்தமையால் இன்றும் செந்திலம்பதி அருளாலும் பொருளாலும், அறத்தாலும் ஏனைய திறத்தாலும் ஓங்கி உயர்ந்து வருகின்றது.

திருச்செந்தூரில் முருகன் ஆறுமுகங்களோடும் பன்னிரு கரங்களோடும் விளங்கும் பான்மையை நக்கீரர் தமது பாட்டிலே நன்கு படமெடுத்துக் காட்டுகின்றார். அவர் பாட்டைத் தழுவின திருப்புகழ் பாடிய அருணகிரிநாதரும்,

“ ஏறுமயி லேறிவினை யாடுமுகம் ஒன்றே  
சசனுடன் ஞானமொழி பேசுமுகம் ஒன்றே  
கூறுமடி யார்கள்வினை தீர்க்குமுகம் ஒன்றே  
குன்றுருவ வேல்வாங்கி நின்றமுகம் ஒன்றே  
மாறுபடு சூரரை வதைத்தமுகம் ஒன்றே  
வள்ளியை மணம்புரிய வந்தமுகம் ஒன்றே  
ஆறுமுக மானபொருள் நீ அருளல் வேண்டும்  
ஆதிஅரு ணைசலம்அ மர்ந்தபெருமானே”

என்று பாடிப் பரவுவாராயினார். இன்னும் நக்கீர தேவருக்குத் திருச்செந்தூர் முருகன் பால் இருந்த ஆர்வம், அவர் பாடிய திருமுருகாற்றுப்படையின் இறுதிப் பாட்டாலும் இனிது விளங்குகின்றது.

✓ “ முருகனே செந்தி முதல்வனே மாயோன்  
மருகனே சசன் மகனே - ஒருகைமுகன்  
தம்பியே நின்னுடைய தண்டைக்கால் எப்பொழுதும்  
தம்பியே கைதொழுவேன் நான் ”

என்பது அவர் பாட்டு. சசனாருடைய மைந்தனாகவும், மாயோனின் மருகனாகவும், யானைமுகன் தம்பியாகவும் விளங்கும் முருக

னைச் 'செந்தி முதல்வனே' என்றழைத்து, அப்பெருமான் சேவடியைத் 'தண்டைக்கால்' என்று நக்கீரர் வழத்தும் முறை அறிதற்குரியதாகும். வீரப் புகழ் வாய்ந்து விளங்கும் வேலனை, எப்பொழுதும் பச்சைப்பசும் பாலனாக வழிபடக் கருதும் நக்கீரரது ஆர்வம், " நின்னுடைய தண்டைக்கால் எப்பொழுதும் நம்பியே கைதொழுவேன் நான் " என்னும் உருக்கமான மொழிகளில் வெளிப்படுகின்றது. நெஞ்சம் குழைந்து அஞ்சி அயரும் அடியார் மனத்தில் முருகனது ஆறுமுகமும் அழகுற மிளிரும் ; அஞ்சேல் என்று அபயமளிக்கும் ; வீரவேல் கண்ணெதிரே விளங்கித் தோன்றும். ஒருமையுடன் இருந்து அப்பெருமானை ஒருகால் நினைத்தால் அவர் திருவடி உடனே தோன்றும். இத்தகைய காவின் செம்மையையும், வேலின் வெம்மையையும் அறிந்த நக்கீரதேவர்,

- " அஞ்ச முகம்தோன்றின் ஆறு முகம்தோன்றும்  
வெஞ்சமரில் அஞ்சலென வேல்தோன்றும் - நெஞ்சில்  
ஒருகால் நினைக்கின் இருகாலும் தோன்றும்  
முருகாளன் ரேதுவார் முன் "

என்று அழகுறப் பாடியருளினார். இன்னும் செந்திலம்பதியில் வாழும் கந்தனிடம் அப்புவர்பெருமானுக்கு இருந்த ஆர்வம்,

- " உன்னை யொழிய ஒருவரையும் நம்புகிலேன்  
பின்னை ஒருவரையான் பின்செல்லேன் - பன்னிருகைக்  
கோஸ்பா வாணோர் கொடியவினை தீர்த்தருளும்  
வேலீப்பா செந்தி வாழ்வே "

என்னும் அருங்கவியாலும் அறியப்படும்.

செந்தமிழ்ப் பெருங் காவியமாகிய சிலப்பதிகாரத்தில் சேரநாட்டுக் குன்றக்குறவர் முருகனை வணங்கிய முறைமை விரித்துச் சொல்லப்படுகின்றது. குறக் குல மங்கையர் முருகனைக் குறித்துக் குரவைக் கூத்தாடும் வழக்கம் உண்டென்பது

அக்காவியத்தால் அறியப்படும். குறிஞ்சிநிலத் தெய்வமாகிய முருகன்,

“ சீர்கெழு செந்திலும் செங்கோடும் வெண்குன்றும்  
ஏரகமும் நீங்கா இறைவன் ”

என்பது குரவைப் பாட்டு. இவ்வழகிய, பாட்டில் திருச் சேரலைவாயாகிய திருச்செந்தூர் முதன்மையாக அமைந்திருப்பது கருத்தத்தக்கதாகும். நக்கீரதேவர் புகழ்ந்தவாறே இளங்கோவடிகளும் ‘சீர்கெழுசெந்தில்’ என்று திருச்செந்தூரைச் சிறப்பித்துள்ளார். கொங்கு நாட்டில் அமைந்த முருகப் பதிகளுள் தலைசிறந்தது திருச்செங்கோடு என்னும் மலையாகும். அப்பழம்பதி, தேவாரத்திருப்பாசுரத்தில் ‘கொடிமாடச் செங்குன்றார்’ என்று குறிக்கப்படுதலால் சென்றிறம் வாய்ந்த அக்குன்றின்மீது செல்வ நெடுமாடங்கள் சிறப்புற்று விளங்கிய தன்மை நன்கறியப்படும்.

குன்றுதோறும் குமரனைக் குறவர்கள் தம் குலதெய்வமாகக் கொண்டு போற்றுவர். விலங்கினங்களை வேட்டையாடும் வேடரும், புள்ளினங்களை வலையிற் பிணிக்கும் \*புளிஞரும் முருகனோடு உறவு கொண்டாடும் முறை அறிந்து இன்புறப்பாலதாகும். திருக்குற்றால் மலைச்சாரலில் பறவைகளை வேட்டையாடக் குறவர் இருவர் குதித்துச் சென்றார்கள். அணி அணியாக ஆலாவும் கொக்கும், காதையும் கம்புளும், மாடப்புறவும் மடமயிலும், மற்றைய பறவைகளும் பறந்து ஓடிவந்தன. அவற்றைப் பிடிப்பதற்கு விரைவில் கண்ணி கொண்டு வருமாறு கூவும்பொழுது குறவன் பாடிய பாட்டு, குறிஞ்சிநிலத் தெய்வமாகிய முருகனைக் குறித்ததாகும்.

“ மீறு மிலஞ்சிக் குறத்தியைக் கொண்ட செவ்

வேட் குற வன்முதல் வேட்டைக்குப் போனநாள்

ஆறுநாட் கூடி ஒருகொக்குப் பட்டது

அகப்பட்ட கொக்கை அவித்தொரு சட்டியில்

\*புளிஞர் இப்போது மலைப்பிளிகள் என்ற குறிக்கப்படுவர்.



## முருகன் பெருமை

சாருக வைத்தபின் வேதப்பிராமணர்

தாமும் கொண்டார் சைவர் தாமும் கொண்டார் தவம்

பேரு முனிவரும் ஏற்றுக்கொண்டார் இதைப்

பிக்குச் சொல்லாமலே கொக்குப்படுக்கவே

கண்ணிகொண்டு வாடா குளுவா ”

என்று குறவன் பணிக்கின்றான். கண்ணியைக் கையிலே கொண்டுள்ள குளுவனை நோக்கி, ‘அடே! குளுவா! தேசத்துக் கொக்கெல்லாம் பல திக்குகளினின்றும் பறந்தோடி வருகுது பார். அவற்றை வலையிலே தட்டிச் சிக்கவைத்தலாகுமோ’ வென்று நீ சிறிதும் தயங்கவேண்டாம். நமது குல முதல்வனாகிய முருகனே கொக்கு வேட்டையாடி நமக்கு வழிகாட்டியுள்ளார். அப்பெருமான் ஆடிய முதல்வேட்டையே கொக்கு வேட்டை. ஒரு பெருங்கொக்கை அடிப்பதற்கு அவர் ஆறு நாள் தொடர்ந்து திரிந்தார்; கடைசியாக அக்கொக்கை அடித்தார். அதனை நன்றாக அவித்துச் சாருக்கிச் சட்டியிலே வைத்தார்கள். சட்டியில் அமைந்த சாற்றை வேதியர் வியந்துண்டார்கள். சைவர்கள் போற்றி மகிழ்ந்தார்கள். முனிவர்கள் தங்கள் அருந்தவத்தின் பயனாக அதனை ஏற்றுக்கொண்டார்கள். ஆதலால் நாமும் கொக்குவேட்டையாடுவோம் வாடா’ என்கிறான் குறவன். குறிஞ்சித்தெய்வமாகிய முருகப்பிரான் வேட்டையாடி ஒரு கொக்கை அடித்துக் கொடுத்தார் என்றும், அருமறையறிந்த அந்தணரும், சீலம்வாய்ந்த சைவரும், மன்னுயிரை எல்லாம் தம்முயிர்போல் போற்றும் முனிவரும் கொக்குச்சாற்றை விரும்பியுண்டார்களென்றும் குறவன் கூறுவது வியப்பாகத் தோன்றுகின்ற தன்றோ?

வெளிப்படையாக இவ்வாறு பொருள் படுகின்ற குறவன் வாக்கிலே கந்தபுராணக்கதை முழுவதும் அடங்கியிருக்கின்றது. அசுரர் குலத் தலைவனாகிய சூரனை வென்றழிப்பதற்காக வேலன் புறப்பட்டார். அப்பாலனை எளியன் என்று எண்ணிய சூரன் ஆறுநாள் அரும்போர் புரிந்து அலைக்கழித்தான். அவன் எங்கெங்கே சென்றாலும் அவனைத் தொடர்ந்து முருகனும்

சென்றார். கடைசியாகப் பாலனை வஞ்சிக்கக் கருதிய குரன் ஒரு மாமரத்தின் வடிவெடுத்து நின்றான். மாமரத்திற்குக் கொக்கு என்பது ஒரு பெயர். இங்ஙனம் கொக்காக நின்ற குரனை முருகன் வேலால் எறிந்து வீழ்த்தினார். அசுரனது ஆணவம் அழிந்தது. இரு கூறுகப் பிளந்த மாமரம் சேவலும் மயிலுமாகி முருகன் சேவடியை அடைந்தது. இவ்வாறு மாமர மாய் நின்ற மாறுபடு குரனை வென்று, அவன் ஆணவத்தை அழித்த செய்கையைக் குறவன் 'ஆறுநாள்கூடி ஒரு கொக்குப் பட்டது' என்றும், 'அகப்பட்ட கொக்கை அவித்து ஒரு சட்டியில் சாறுக வைத்தார்கள்' என்றும் நயம்பட உரைத்தான். சட்டி என்பது சஷ்டியாகும். சாறு என்ற சொல் திருவிழா என்று பொருள்படும். ஆகவே, குரபதுமனை முருகன் வென்று இவ்வுலகிலுள்ள நல்லோரை வாழ்வித்த அரும் பெருஞ் செயலை ஆறுநாள் கந்தசட்டித் திருநாளாகக்கொண்டு அறிஞர் எல்லோரும் போற்றுகின்றார்கள் என்பது அப்பாட்டின் கருத்தாகும்.

முருகப்பெருமானைக் கலியுக வரதன் என்றும், கண்கண்ட தெய்வம் என்றும் மெய்யுணர்வு பெற்ற ஆன்றோர் பாடிப் பரவியுள்ளார்கள். திருச்செந்தூருக்கு அண்மையிலுள்ள ஸ்ரீவைகுந்தம் என்னும் சிறந்த ஊரிலே பிறந்தருளிய பெரியார் குமரகுருபர அடிகள். அவர் செந்திலாண்டவனுக்கு வழி வழி யடிமைசெய்யும் தொண்டர் குலத்திலே தோன்றியவர். ஐந்துவயதளவும் அவர் வாய்திறந்து பேச வகையற்றிருந்தார். பாலனைக்கொண்டு வேலன் சந்நிதியில் இட்டு அவர் பெற்றோர்கள் பாடு கிடந்தார்கள். அன்பர்க்கு இரங்கி அருள்செய்யும் செந்திலாண்டவன் அப்பிள்ளையின் வாக்கைத் திறந்து அருளினார். வாக்குப்பெற்ற குமரகுருபர அடிகள் பாடிய பாட்டு 'கந்தர் கலி வெண்பா' வாகும். அப்பாட்டை அன்புடன் பாடிக் கலிதீர்ந்த மாந்தர் எண்ணிறந்தவர் என்பர். இத்தகைய பெருமைவாய்ந்த குமரகுருபரர் வைத்தீசரன் கோவில் என்று இக்காலத்தில் வழங்கும் புள்ளிருக்கு வேளூரில் கோயில் கொண்டுள்ள முருகப் பெருமான்மீது ஒரு பிள்ளைத் தமிழ்

## முருகன் பெருமை

பாடினார். அப்பிள்ளைத்தமிழில் முத்துக்குமாரனோடு விளையாடும்படி அம்புலியை அழைக்கின்ற பருவத்தில் குமரகுருபர அடிகள்,

“விழியாக முன்னின்று தண்ணளி சுரந்து  
அவர்கள் வேண்டிய வரங்கொடுப்பான்  
மெய்கண்ட தெய்வம்இத் தெய்வமல்லாற்  
புவியில் வேறில்லை யென்றுணர்தியால்  
அழியாத வீடுந் தரக்கடவன் இவனுடன்  
அம்புலி யாடவாவே  
அழகுபொலி கந்தபுரி தழையவரு கந்தனுடன்  
அம்புலி யாடவாவே ”

என்று கூறும் திறம் அறியத் தக்கதாகும்.

- திருச்செந்தூரில் குமரகுருபர அடிகளைப்போலவே மற்றொரு சிறந்த கவிஞரும் முருகன் திருவருளைப்பெற்றார். அவர் சேதுநாடு என்னும் இராமநாதபுரம் ஜில்லாவிலுள்ள சந்நாசி கிராமத்தைச் சேர்ந்த பகழிக்கூத்தர். அவர் பெற்றோர் வழி வழியாகத் திருமாலுக்கு அடிமைசெய்யும் பெற்றியார், அம்மரபிலே பிறந்து பரமபாகவதராய் விளங்கிய பகழிக்கூத்தர், முறையாகக் கலைபயின்று இளிய தமிழ்க்கவி பாடும் திறமை பெற்றார். தமிழ்ப்புலமை முற்றிவருங்காலத்தில் கடும்பிணியொன்று அவரைத்தாக்கியது. குடரோடு துடக்கி முடக்கிய சூலைநோயின் கொடுமைக்கு ஆற்றாது கூத்தர் சுழன்று துடித்தார்; மருந்துகள் பலவும் அருந்தினார்; மந்திரம் நவின்றார். ஆயினும் சூலைநோயின் வேகம் சிறிதும் குறைந்தபாடில்லை. அந்நிலையில் சூரனைக்கொன்று அடியார் இடர்தீர்த்த முருகன் திருவுருவம் அவர் மனக்கண்ணெதிரே மிளிர்ந்தது. “நெஞ்சில் ஒருகால் நினைக்கில் இருகாலும் தோன்றும், முருகா ஒன்றோதுவார் முன்” என்னும் உண்மையைக் கூத்தர் கண்கூடாகக் கண்டார். ‘உயிரைக் கையிலே பிடித்துக்கொண்டு’ திருச்செந்தூரை வந்தடைந்தார்; அலைகடலோரத்திலே ஆறுமுகச் செவ்வேளைக்கண்டு ஆனந்த பரவசமுற்றார். செந்திற்புகியில் வீசிய

வேலும் வில்லும்

கடற்காற்றும், செவ்வேளின் அருட்கோலமும் பகழிக்கூத்தர் உள்ளத்தைக் கொள்ளைகொண்டன. அப்பொழுது அவர் பாடிய தெள்ளிய பிள்ளைத்தமிழ் ' திருச்செந்தூர்ப்பிள்ளைத் தமிழ் ' என்று கற்றோரால் போற்றப்படுகின்றது.

“ பேராதரிக்கும் அடியவர்தம்

பிறப்பை யொழித்துப் பெருவாழ்வும்

பேறும் கொடுக்கவரும் பிள்ளைப்

பெருமா னென்னும் பேராளா ”

என்று தொடங்கும் பிள்ளைத்தமிழ்ப்பாட்டு இசைத்தட்டின் வாயிலாக இந்நாளில் எல்லோர்க்கும் இன்பம் பயக்கின்றது. பிள்ளைத்தமிழைப் பாடி முடித்தவுடன் பொல்லாத சூலைநோய் பகழிக்கூத்தரை விட்டொழிந்தது. இன்பக்கடலில் மூழ்கி எழுந்து, முருகன் முன்னே நின்று ஆடிப் பாடி அகங்குழைந்தார் கூத்தர்.

ஏறக்குறைய இருநூற்றைம்பது ஆண்டுகளுக்கு முன்பு மதுரையை அரசாண்ட நாயக்க மன்னரது பிரதிநிதியாகத் தென்பாண்டிநாட்டைப் பரிபாலனம் செய்த பெரியார் கார் காத்த குலதிலகராகிய வடமலையப்பிள்ளையன் ஆவர். அவர் அருட் செல்வமும் பொருட்செல்வமும் அமையப்பெற்றவர் ; திருச்செந்தூர் முருகனைத் தம் குலதெய்வமாகக் கொண்டவர், அன்னார் கண்ணும் கருத்துமாகத் தென்பாண்டி நாட்டைக் காத்துவருங் காலத்தில் திருச்செந்தூரில் அமர்ந்துள்ள அறு முகப்பெருமான் திருவுருவத்தைக் கட்டிப் பொன்னால் அமைந்தவடிவம் என்கருதியோ, வேறுகாரணம் பற்றியோ, மேலை நாட்டுக் கடலாடிகள் நள்ளிரவிற் கவர்ந்து தம் கப்பலில் ஏற்றிக் கடலில் விரைந்து சென்றார்கள். சிறிதுதூரம் சென்ற தும் கடுங்காற்றுச் சுழன்று அடித்தது. கடல் கொந்தளித்தது. கொள்ளையர் மரக்கலம் தள்ளாடத் தலைப்பட்டது. கலத்தின் அபாயநிலை கண்ட கள்வர்கள் அறுமுக உருவத்தைக் கடலிலே தள்ளிவிட்டு ஓடினர். மறுநாட்காலையில் அலைவாய்க் கோவிலில் அறுமுகச்செவ்வேளைக் காணாது அலக்கணுற்ற அடியார்

## முருகன் பெருமை

கள் நெல்லையிற் போந்து வடமலை ஐயனிடம் நிகழ்ந்ததை அறிவித்தார்கள். அவரும் மிகவருத்தமுற்று, செய்வதொன்றறியாது, முன்னவனே அருள் புரிந்தால் முடியாத தொன்றுண்டோ என்று அப்பெருமாளையே சிந்தித்துக் கண்ணீர் வடித்துக்கொண்டிருந்தார். இவ்வாறு அன்பரும் அடியாரும் அடைந்த துயரத்தைக் கண்டு தரியாத அறுமுகப்பெருமான், பிள்ளையன் கனவிலே தோன்றித் தம் இருப்பிடத்தைக் காணுதற்குரிய அடையாளத்தை உணர்த்தி யருளினார். 'காட்டுவித்தால் யார் ஒருவர் காணாதாரே' என்ற திருவாக்கை மனத்திற் கொண்டு பிள்ளையன் திருச்செந்தூரை அடைந்து, பெருமான் காட்டிய நெறியிலே ஓடத்தைச் செலுத்தி, கருங்கடலிற்கிடந்த மூர்த்தியைக் கரையேற்றி, அன்பர்கள் மனத்தைக் குளிர்த்தார் என்று சரித்திரம் கூறுகின்றது. அக்காலத்திற் பாடிய அருந்தமிழ்க்கண்ணிகள் இன்றும் திருச்செந்தூர் மாசித் திருவிழாவில் பாடப்படுகின்றன.

“ தாரேறு வெற்பெனும்-ஈராறு திண்டோளும்  
தண்டை சிலம்பணி தண்டா மரைத்தாளும்  
ஓராறு சென்னியும்-சண்முக சேவையும்  
ஒன்பொற் குழைக்காதும்  
போரேறு வேலேந்து-செங்கையும் கண்டன்பர்  
போற்று முருகரே மாமால் மருகரே  
காரேறு தண்டலை-சூழும் செழுந்தமிழ்க்  
காவை வடமலை யப்பன் தொழுதிட

—இப்போது தேவரீர் எழுந்தருளின தெல்லோர்க்கும் நல்லகாலம்—  
பல்லவி

என்று வென்றிமாலைக் கவிராயர் பாடிய இசைப்பாட்டு, முருகனைப் பிள்ளையன் மண்டபத்திற்கு அழைத்து வரும்பொழுது பாடப்படுகின்றது. கடலினின்று அறுமுகப் பெருமான் கரையேற்றப்பட்ட செய்தியை அறிவிக்கின்ற சிலாசாசனமும் திருச்செந்தூர்ப் பிள்ளையன் மண்டபத்தில் உண்டு.

இங்ஙனம் அறுமுகப்பெருமானுக்குச் சேவைசெய்த வடமலைஐயனைக் குறித்துக் கர்ணபரம்பரையாக வழங்கும் மற்றொருசெய்தியும் அறியத்தக்கதாகும். ஆலயத்தினின்றும் அறுமுகக்கடவுளைக் கள்வர்கள் கவர்ந்து சென்றார்கள் என்று அறிந்தபொழுது, வடமலைஐயன் அறுமுகத் திருவுருவம் ஒன்று அப்பொழுதே வார்த்து வரும்படி ஆணைசெய்தார் என்றும், அப்பணி தலைமேற்கொண்ட சிற்பிகள் இரவு பகலாக முயன்று, திருவுருவம் அமைத்து, அதனை நெல்லையினின்றும் திருச்செந்தாருக்குச் செல்லும் சாலையின் வழியாக எடுத்துச் சென்றார்கள் என்றும், மூன்றுமைல் தூரம் சென்ற அளவில் கருங்கடலினின்றும் அறுமுகப் பெருமான் கரையேற்றப்பட்ட செய்தியை அறிந்து மேற்செல்லாமல் அங்கே தங்கினாரென்றும், முருகன் தங்கிய காரணத்தால் அவ்விடம் முருகன் குறிச்சி<sup>1</sup> என்று பெயர்பெற்றதென்றும் முதியோர் கூறுவர். இங்ஙனம் முருகன் குறிச்சியில் தங்கிய அறுமுகப் பெருமான் இப்பொழுது பாளையங்கோட்டையின் கீழ்பாலுள்ள சிவாலயத்தில் அமர்ந்துள்ளாரென்று சொல்லப்படுகின்றது.

திருச்செந்தார் முருகனுக்குத் தொண்டுசெய்து கட்டளையும் திருவிழாவும் சிறப்புற வகுத்தமைத்த வடமலை ஐயன் காலத்திற்குப் பின்பு பாஞ்சாலங் குறிச்சியில் சிறந்த வீரன் ஒருவன் தோன்றினான். ஆங்கில வர்த்தகக் கம்பெனியாருக்கு அல்லல் விளைத்த தென்னாட்டுப் பாளையக்காரருள் தலைசிறந்தவன் அவனே. கட்டப்பொம்மன் என்பது அவன் பெயர். அளவிறந்த வீரம் வாய்ந்த பொம்மன் திருச்செந்தார் அறுமுகப் பெருமானிடம் கரையிலாக் காதல் உடையவனாக விளங்கினான். திருச்செந்தாரில் புதிதாக மண்டபம் ஒன்று அமைத்து, மாசித் திருவிழாவின் ஏழாம் திருநாளாக நடைபெறுகின்ற பிள்ளையன் விழாவை மிகச் சிறப்பாக அங்கு நடத்த ஏற்பாடு செய்வானாயினான். நெடுங்காலமாக நடந்துவந்த வழக்கத்திற்கு மாறாக, பிள்ளையன் மண்டபத்திற் சேரவேண்டிய பெருமானைப் பொம்மன் தன் புதுமண்டபத்துக்குக் கொண்டு செல்லக்கருதி

<sup>1</sup>முருகன் குறிச்சி பாளையங்கோட்டையின் மேல்பால் உள்ளது.

## முருகன் பெருமை

னான் என்றறிந்த அன்பர்கள் ஆரத்துயரமடைந்தனர். ஆயினும் கட்டப்பொம்மன் கருத்துக்கு மாறாக ஏதும் சொல்ல அஞ்சி வாயடங்கி நெஞ்சம் குமுறி நின்றார்கள். பொம்மன் கருத்தறிந்த பிள்ளையன் பாளையத்தலைவனைத் தடுத்தால் பெருங்கலகமும் கொலையும் நிகழுமென்றஞ்சி முருகனை மன முருகித் துதித்து நெல்லையிலேயே இருந்துவிட்டார். திருச் செந்தூரில் ஏழாம் திருநாள் தொடங்கிற்று. வழக்கம்போல் அறுமுகச்செவ்வேளை ஆலயத்தினின்று அழைத்து வந்தார்கள். கோவிசைச் சூழ்ந்த மணல் மேட்டைக் கடந்து வாகனம் கீழே இறங்கும்பொழுது ஒரு சுழல்காற்று வேகமாக எழுந்தது; மண்ணையும் மணலையும் வாரி இறைத்து எல்லோர் கண்ணையும் மறைத்தது. பெருமாரியும் அதைத் தொடர்ந்து பெய்யத் தலைப்பட்டது. காற்றின் வேகத்திற்கு ஆற்றாது பொம்மன் சேவகர்கள் அங்குமிங்கும் சிதறி ஓடினார்கள். ஆறுமுக மூர்த்தியைத் தாங்கிவந்த அடியார்கள் செயலற்று, கால்சென்ற வழியே சென்று இறைவனை ஓரிடத்தில் இறக்கினார்கள். ஒருநாழிகை கழிந்தபின்னர் காற்றின் வேகம் குறைந்தது; மழையும் நின்றது. கட்டப்பொம்மன் அறுமுகக்கடவுளை நாடி ஓடி வந்தான்; அன்பரும் அடியாரும் கண்மாரிபொழிந்து நிற்க, மண்மாரி எழுப்பிய முருகப்பெருமான் வழக்கம்போல் பிள்ளையன் மண்டபத்தில் வீற்றிருக்கக் கண்டான்; அன்பினால் உள்ளம் கரைந்து உருகினான். “அந்தோ! பாவியேன் அரும்பிழை செய்தேன்; ஆசையின் வசப்பட்டு மோசம் போனேன்; பிள்ளையன் மண்டபத்தில் சேர்தற்குரிய பெருமானைப் பிறிதொரு மண்டபத்திற் கொண்டு சேர்க்கக் கருதியது பெரும் பிழையன்றோ? முன்னாளில் கடலாடிகள் கவர்ந்துசென்ற மூர்த்தியைக் கடலினின்றும் மீட்டுத்தந்த வடமலை ஐயனது பெருங்குலத்தில் உதித்த அன்பர்க்குப் பிழைசெய்தவனாயினேன்” என்று மனமார உணர்ந்து, நெல்லையிலின்றும் பிள்ளையனை வரவழைத்து, உரிய முறையில் அவர்களை எதிர் கொண்டு வணங்கி, பிழைபொறுக்குமாறு வேண்டினான். பொம்மன் செயல்கண்டு விம்மிதம் உற்ற பிள்ளையன் அவனோடு

சென்று அறுமுகனுக்குச் செய்தற்குரிய சிறப்பெல்லாம் ஆர்வத்துடன் செய்து திருவருள் பெற்றார்.<sup>1</sup>

முருகன்பெருமை கூறும் தமிழ்நூல்கள் பலவுண்டு. அவற்றுள் பழமையும் செம்மையும் வாய்ந்தது திருமுருகாற்றுப் படையே என்று அறிந்தோர் கூறுவர். பத்துப் பாட்டு என்னும் பழந்தமிழ்த் தொகை நூலில் முதற்பாட்டாக இலங்கும் சீர்மை வாய்ந்தது முருகாற்றுப்படை என்றால் அதன் பெருமைக்கு வேறு சான்றும் வேண்டுமோ? முருகப்பெருமானது திருவருளைப் பெற்றான் ஒருவன், அவருளைப்பெற ஆசையுற்று வந்தடைந்த மற்றொருவனுக்கு வழி காட்டும் முறையிலே திருமுருகாற்றுப்படை அமைந்திருக்கின்றது. “சேவற் கொடியோனாகிய முருகனது சேவடி படரும் செம்மை சான்ற உள்ளம் உன்பால் உளதாயின், அப்பெருமான் அமர்ந்திருக்கும் திருப்பதிகளைக் கூறுகின்றேன் கேள்” என்று அருள்பெற்றவன் மற்றவனை வழிப்படுத்துகின்றான். “முருகப்பெருமான் மதுரையம்பதியின் குடபாலமைந்த திருப்பரங்குன்றத்தில் கோயில் கொண்டிருப்பார்; உலகம் புகழும் ஓங்குயர் விழுச் சீரலைவாய் என்னும் திருச்செந்தூரில் விளங்குவார்; திரு ஆவினன்குடி என்னும் பழனிப்பதியில் அமர்ந்திருப்பார்;

<sup>1</sup>இதற்குச் சான்றாக இற்றைக்கு எழுபதாண்டுகளுக்கு முன்னே பாடப் பெற்ற சில கவிகள் காணப்படுகின்றன.

“சிட்டர் போற்றிய செந்திலா டைதினம் மறவாக்  
கட்பப் பொம்மன் பாஞ்சாலமாங் குறிச்சியைக் காப்போன்  
மட்டி லாஅறு முகனைத்த தனதுமண்டபத்தில்  
இட்ட மாக்கொடு வரமுனான் நினைந் தன்னிப்பால்”

“ஆவ தாகிய யெல்லையி லறுமுக னருளால்  
மேவு மின்மழை பொழிந்தன யாவரும் வியப்பத்  
தேவ தேவனும் வடமலை யப்பனார் செய்த  
பூவு லாவமுண் டபத்தில்முன் போலவே புகுந்தான்.”

இப் பாடல்களால் சுமார் 150-ஆண்டுகளுக்கு முன்னர் செந்திலம்பதியில் முருகப் பெருமான் தன் அடியவர்க்காக நிகழ்த்திய அற்புதம் ஒன்று நன்றாக அறியப்படும். கட்டப்மொம்மனால் தடையுறாத கட்டளை இன்றும் முருகன் திருவருளால் பிள்ளையார் மரபினரால் முறையாக நடத்தப்பெற்று வருகின்றது.



## முருகன் பெருமை

திருவேரகம் என்னும் சிவகத்தில் சிறந்திருப்பார் ; பழமுதிர் சோலை என்னும் பழம்பதியிலும் திகழ்ந்து விளங்குவார். இன்னும் அப்பெருமான் குறிஞ்சி நிலத்திற்குரிய இறைவன் ஆதலின், குன்றுதோறும் நின்று நிலவுவார். இப்பதிகள் ஆறும் அப்பெருமானுக்குரிய படை வீடுகளாகும். இப்படை வீடுகளில் சிறந்து தோன்றும் முருகன் பரம்பொருளின் தோற்றமாதலின் பொதுவாக எல்லா இடங்களிலும் பாலில் நெய் போல் பரந்து விளங்குவார்.

‘காடும் காவும் கவின்பெறு துருத்தியும்  
யாறும் குளனும் வேறுபல் வைப்பும்  
சதுக்கமும் சந்தியும் புதுப்பூங் கடம்பும்  
மன்றமும் பொதியிலும் கந்துடை நிலையினும்’

மற்றைய இடங்களிலும் மன்னியிருப்பார். அப்பெருமானை வழிபடும் முறைகளும் பலவாகும். குறிஞ்சி நிலத்தில் வாழும் குறவர்கள் குன்றின்மீது கோயில் அமைத்து, கோடுமுழக்கி, கொடுமணி அடித்து, குறிஞ்சிப் பாட்டிசைத்து, நறும்புகை எடுத்து, குருதி அனைந்த செந்தினை பரப்பி வழிபடுவார்கள். அருமறை பயின்ற அந்தணர்கள் உச்சிமேற் கரங்குவித்து, ஆறெழுத்தால் அமைந்த அருமறை பாடி, விரையுறு நறுமலரால் அருச்சனை செய்து வழிபடுவார்கள். இன்னும் ‘கற்றோர் யாவரும் அறியாத அறிவினரும், கற்றோர்க்குத் தாம் வரம்பாகிய தலைமையரும்’ ஆகிய நற்றவ முனிவர்கள் ஞானத்தால் அப்பெருமானை வழிபடுவார்கள். இங்ஙனம் கற்றாரும் மற்றாரும் செய்யும் அன்பார்ந்த வழிபாட்டை முருகன் மனமுவந்து ஏற்று அருள் புரிவார். ஆதலின், நீயும் அப்பெருமானை மனமார நினைந்து, வாயார வாழ்த்தி நிற்பாயாயின் உனக்கும் அவர் அருள் கிடைக்கும் என்பதில் ஒரு சிறிதும் ஐயமில்லை. முருகன் கோவிலிற் போந்து, நீ அறிந்த மறை மொழிகளை மனமாரச் சொல்லி, ‘ஐயனே ! மனவாக்குக் கெட்டாத மெய்யனே ! உன்னை ஏழையேன் என்சொல்லி ஏத்துகேன் ?

‘நின்னளந் தறிதல் மன்னுயிர்க் கருமையின்  
நின்னடி யுள்ளி வந்தனென்’

## வேலும் வில்லும்

என்று தொழுது நிற்பாயாயின் முருகப் பெருமான் தம் வீரக் கோலத்தை உள்ளடக்கி, இயற்கையான இள நலம் காட்டுவார்; புன்னகை பூத்த முகத்தினராய் அஞ்சேல் என்று அருள் செய்வார்; இன்னருள் பாலிப்பார்; நின் பிறவிப் பெரும் பிணியை மாற்றுவார். ஆதலால் அப்பெருமானை அடைதற் குரிய பெரு நெறியை அறிந்து வழிபடுவாயாக ” என்ற வகையில் திருமுருகாற்றுப்படை அமைந்திருக்கின்றது.

இத்தன்மை வாய்ந்த முருகன் குன்றக் குறவர் மனையிலே வாழ்ந்த வள்ளி என்னும் வஞ்சியைக் காதலித்து, அவள் தேனூறு சொல்லுக்கு வாயூறி நின்ற நிலையும், தினைப்புலங் காத்து நின்ற வள்ளியின் முன்னே, கிழக்கோலம் புனைந்து தோன்றி, அம்மங்கை தன் செங்கையால் அளித்த தேனும் தினைமாவும் அருந்தி மகிழ்ந்த செய்கையும், பின்பு என்றும் உளதாய் முருக நலங் காட்டி மணந்துகொண்ட மாண்பும், இன்பச் சுவை நிரம்பிய நாடகமாகத் தொன்று தொட்டுத் தமிழ் நாட்டில் நடிக்கப் பெற்று வருகின்றன.

ஆகவே, கற்றார்க்கும் கல்லார்க்கும் களிப்பருளும் களிப்பாய் இலங்கும் பெருமான் முருகனே. கலியுகவரதராய்க் காட்சிதரும் கடவுள் முருகனே. ஈசனார் மனங்குளிர மறைப் பொருளைக் கொஞ்சித் தமிழாற் பகர்ந்த குரவன் முருகனே. செந்தமிழ்க் கழகத்தில் தந்தையோடு இனிதமர்ந்து தமிழ் வளர்த்த புலவன் முருகனே. இத்தகைய கந்தக் கடவுளின் பெருமையைச் சங்கத் தமிழிலே பாடினார் நக்கீரர்; சந்தத் தமிழிலமைத்து அருணகிரிநாதர் என்னும் பெரியார் பாடினார். அவர் திருவாய் மலர்ந்தருளிய திருப்புகழ் தமிழ் நாடெங்கும் பரவி வருகின்றது. சந்தக்கவியால் விளையும் செந்தமிழின்பம் எங்கும் பொங்கித் ததும்பிப் பூரணமாய் நிற்கின்றது. கடற்கரை யாண்டியாகிய மூலபண்டாரம் செந்திலம்பதியிலே திருவருட் செல்வத்தை வாரி வழங்குகின்றார். அப்பெருமானது அணிதிகழ் கோயிலில் இன்று நிகழும் அஷ்டபந்தன கும்பாபிஷேகத்தை அனைவரும் கண்குளிரக் கண்டு இஷ்டசித்தி எய்துவோமாக.

## முருகன் பெருமை

### முருகன் தோற்றம்

மூவீரு முகங்கள் போற்றி முகம்பொழி கருணை போற்றி  
ஏவரும் துதிக்க நின்ற ஈராறுதோள் போற்றி, காஞ்சி  
மாவடி வைகும் செவ்வேள்<sup>1</sup> மலரடி போற்றி, அன்னான்  
சேவனும் மயிலும் போற்றி, திருக்கைவேல் போற்றி போற்றி.

அருவமும் உருவும் ஆகி அநாதியாய்ப் பலவாய் ஒன்றாய்  
பிரமமாய் நின்ற சோதிப் பிழம்பதோர் மேனி யாகக்  
கருணைகூர் முகங்கள் ஆறும், கரங்கன்பன் னிரண்டும் கொண்டே  
ஒருதிரு முருகன் வந்தாங்கு உதித்தனன், உலகம் உய்ய.

மறைகளின் முடிவால், வாக்கால், மனத்தினால் அளக்கொ னாமல்  
நிறைவுடன் யாண்டு மாகி நின்றிடும் நிமல மூர்த்தி  
அறுமுக வருவாய்த் தோன்றி அருளொடு சரவ ணத்தின்  
வெறிகமழ் கமலப் போதில் வீற்றிருந் தருளி னானே.

✓ — கந்தபுராணம்

### முருகன் பேரும் சீரும்

ஈங்கனம் நமது<sup>2</sup> கண்ணின் எய்திய குமரன், கங்கை  
தாங்கினள் கொண்டு சென்று சரவணத் திடுத லாலே  
காங்கேயன் எனப்பேர் பெற்றான், காமர்பூஞ் சரவ ணத்தின்  
பாங்கரில் வருத லாலே சரவண பவன்என் றானான்.

தாயென<sup>3</sup> ஆரல் போந்து தனங்கொள்பால் அருத்த லாலே  
ஏயதோர் கார்த்திகேயன் என்றொரு தொல்பேர் பெற்றான்  
சேயவன் வடிவம் ஆறும் திரட்டிநீ<sup>4</sup> ஒன்றாய்ச் செய்தாய்  
ஆயத னாலே கந்தன் ஆமெனும் நாமம் பெற்றான்.

ஆதனின் நமது சக்தி அறுமுகன், அவனும் யாமும்  
பேதகம் அன்றல் நம்போற் பிரிவிலன் யாண்டும் நின்றான்  
ஏதமில் குழவி போல்வான், யாவையும் உணர்ந்தான் சீரும்  
போதமும் அழிவில் வீடும் போற்றினர்க்கு அருள வல்லான்.

— கந்தபுராணம்

<sup>1</sup> மாவடி வைகும் செவ்வேள் - காஞ்சிபுரம் ஏகாம்பரேஸ்வரர் கோவிலில்  
மாமரத்தடியிலுள்ள முருகன்.

<sup>2</sup> சிவபெருமான் உமையம்மையாரிடம் கூறுகின்றார்.

<sup>3</sup> ஆரல் - கார்த்திகை.

<sup>4</sup> நீ என்றது உமாதேவியை.

வேலும் வில்லும்

### திருமால் புகழரை

காலமாய்க் கால மின்றி, கருமமாய்க் கருமம் இன்றி  
கோலமாய்க் கோல மின்றி, குணங்களாய்க் குணங்கள் இன்றி  
ஞாலமாய் ஞால மின்றி, அநாதியாய் நங்குட் கெல்லாம்  
மூலமாய் இருந்த வள்ளல் மூவிரு முகங்கொண் டற்றான்.

பொன்னுரு அமைந்த <sup>1</sup>கஞ்சப் புங்கவ னாகி நல்கும்  
என்னுரு <sup>2</sup>வாகிக் காக்கும், ஈசன்போல் இறுதி செய்யும்  
மின்னுரு வென்ன யார்க்கும் வெளிப்படை போலும், அன்னான்  
தன்னுரு மறைக ளாலும் சாற்றுதற் கரிய தன்றே.

சூரனே முதலோர் தம்மை இமைப்பினில் தொலைக்க உன்னின்  
மூரலால் அடுவன், கொண்ட முனிவினால் அடுவன், வாய்மைச்  
சீரினால் அடுவன், நாட்டச் செய்கையால் அடுவன், என்றால்  
நேரிலா முதல்வன் வன்மை யாவரே நிகழ்த்தற் பாலார்.

— கந்தபுராணம்

### ஆறுமுகக் கோலம்

மாயிருள் ஞாலம் மறுவின்றி விளங்கப்  
பல்கதிர் விரிந்தன்று ஒருமுகம், ஒருமுகம்  
ஆர்வலர் ஏத்த அமர்ந்தினி தொழுகிக்  
காதலின் உவந்து வரங்கொடுத் தன்றே, ஒருமுகம்  
மந்திர விதியின் மரபுளி வழாஅ  
அத்தனார் வேள்வி ஓர்க்கும்மே, ஒருமுகம்  
எஞ்சிய பொருள்களை ஏழுற நாடித்  
திங்கள்போலத் திசைவிளக் கும்மே, ஒருமுகம்  
செறுநர்த் தேய்த்துச் செல்சமம் முருக்கிக்  
கறுவுகொள் நெஞ்சமொடு களம்வேட் டன்றே, ஒருமுகம்  
குறவர் மடமகள் கொடிபோல் நுகப்பின்  
மடவரல் வள்ளியொடு நகையமர்ந் தன்றே.

— திருமுருகாற்றுப்படை

வெவ்வுசுரர் போற்றிசைக்கும் வெஞ்சூர னைத்தடிந்து  
தெவ்வர் உயிர்சிந்தும் திருமுகமும் - எவ்வுயிர்க்கும்  
ஊழ்வினையை மாற்றி உலவாத பேரின்ப  
வாழ்வுதரும் செய்ய மலர்முகமும் - சூழ்வோர்.

<sup>1</sup> கஞ்சப்புங்கவன் - பிரமதேவன். <sup>2</sup> என்னுரு என்றது திருமால் வடிவம்.

## முருகன் பெருமை

வடிக்கும் பழமறைகள் ஆகமங்கள் யாவும்  
முடிக்கும் கமல முகமும் - விடுத்தகலாப்  
பாச இருள்தூந்து பல்கதிரிற் சோதிவிடும்  
வாச மலர்வதன மண்டலமும் - நேசமுடன்

போகமுறும் வள்ளிக்கும் புத்தேளிர் பூங்கொடிக்கும்  
மோக மளிக்கும் முகமதியும் - தாகமுடன்  
வந்தடியிற் சேர்ந்தோர் மகிழ வரம்பலவும்  
தந்தருளும் தெய்வமுகத் தாமரையும்.

— கந்தர் கலிவெண்பார்

## வேலின் பெருமை

சீர்கெழு செந்திலும் செங்கோடும் வெண்குன்றும்  
ஏரகமும் நீங்கா இறைவன்கை வேல்அன்றே  
பாரிரும் பௌவத்தின்<sup>1</sup> உள்புக்குப் பண்டொருநாள்  
சூர்மா<sup>2</sup> தடிந்த சுடர்இலைய வெள்வேலே.

அணிமுகங்கள் ஓராரும் ஈராறு கையும்  
இணையின்றித் தானுடையான் ஏந்திய வேல்அன்றே  
பிணிமுக<sup>3</sup>மேற் கொண்டவுணர் பீடழியும் வண்ணம்  
மணிவிசும்பிற் கோன்<sup>4</sup> ஏத்த மாற<sup>5</sup>ட்ட வெள்வேலே.

சரவணப்பூம் பள்ளியறைத் தாய்மார் அறுவர்  
திருமுலைப் பால்உண்டான் திருக்கைவேல் அன்றே  
வருதிகிரி<sup>6</sup>கோல் அவுணன்<sup>7</sup> மார்பம் பிளந்து  
குருகுபெயர்க் குன்றம்<sup>8</sup> கொன்ற நெடுவேலே.

— சிலப்பதிகாரம்

வீரவேல், தாரைவேல், விண்ணோர் சிறைமீட்ட  
தீரவேல், செவ்வேள் திருக்கைவேல் - வாரி  
குளித்தவேல், கொற்றவேல், சூர்மார்பும் குன்றும்  
துளைத்தவேல் உண்டே துணை.

— திருமுருகாற்றுப்படை

<sup>1</sup> பௌவம் - கடல். <sup>2</sup> சூர்மா - சூரனாய் மாமரம். <sup>3</sup> பிணிமுகம் - மயில்;  
முருகனுக்குரிய யானையுமாம். <sup>4</sup> விசும்பிற்கோன் - இந்திரன். <sup>5</sup> மாறு - பகை.  
<sup>6</sup> திகிரி - மலை. <sup>7</sup> அவுணன் - தாரகாசுரன். <sup>8</sup> குருகு பெயர்க்குன்றம் - கிர  
வுஞ்சு மலை.

வேலும் வில்லும்

## முருகன் அருள்

நூன் என்செயும், வினைதான் என்செயும், எனைநாடி வந்த  
கோள் என்செயும், கொடுங்கூற் றென்செயும், குமரேசர்இரு  
தாளும் சிலம்பும் சதங்கையும் தண்டையும் சண்முகமும்  
தோளும் கடம்பும் எனக்குமுன் னேவந்து தோன்றினே.

சேந்தனை, கந்தனை, செங்கோட்டு வெற்பனை, செஞ்சுடர்வேல்  
வேந்தனை, செந்தமிழ் நூல் விரித்தோனை, விளங்குவள்ளி  
காந்தனை, கந்தக் கடம்பனை, கார்மயில் வாகனனைச்  
சாந்துனைப் போதும் மறவா தவர்க்கொரு தாழ்விலையே.

மைவருங் கண்டத்தர் மைந்த, கந்தா என்று வாழ்த்தும் இந்தக்  
கைவரும் தொண்டன்றி மற்றறி யேன், கற்ற கல்வியும் போய்ப்  
பைவருங் கேளும் பதியும் கதறப் பழகி நிற்கும்  
ஐவரும் கைவிட்டு மெய்விடும் போதுடன் அடைக் கலமே.

— கந்தர் அலங்காரம்

## சென்னைக் கந்தகோட்டத்து முருகன்

நீருண்டு, பொழிகின்ற காருண்டு, விளைகின்ற  
நிலனுண்டு, பலனும்உண்டு  
நிதியுண்டு, மதியுண்டு, கதிகொண்ட  
நெறியுண்டு, நிலையும்உண்டு

ஊருண்டு, பேருண்டு, மணியுண்டு, பணியுண்டு  
உடையுண்டு, கொடையும்உண்டு  
உண்டுண்டு மகிழவே உணவுண்டு, சாந்தமுறும்  
உளமுண்டு, வளமும்உண்டு

தேருண்டு, கரியுண்டு, பரியுண்டு, மற்றுள்ள  
செல்வங்கள் யாவும்உண்டு  
தேனுண்டு வண்டுறு கடம்பணியும் நிற்பதத்  
தியானமுண் டாயில் அரசே

தாருண்ட சென்னையில் கந்தகோட் டத்துள்வளர்  
தலமோங்கு கந்தவேளே  
தண்முகத் துய்யமணி உண்முகச் சைவமணி  
சண்முகத் தெய்வமணியே.

9

— திருவருட்பா

முருகன் பெருமை

### திருத்தணிகை முருகன்

அடுத்தே வருத்தும் துயர்க்கடலுள்  
அறியா தந்தோ விழுந்திட்டேன்  
எடுத்தே விடுவார் தமைக்கானேன்  
எந்தாய் எளியேன் என்செய்கேன்  
கடுத்தேர் கண்டத் தெம்மான்தன்  
கண்ணே தருமக் கடலேஎன்  
செடித்தீர் தணிகை மலைப்பொருளே  
தேனே ஞானச் செழுஞ்சுடரே.

— திருவருட்பா

### முருகா வருக

பேரா தரிக்கும் அடியவர்தம்  
பிறப்பை ஒழித்துப் பெருவாழ்வும்  
பேறும் கொடுக்க வரும்பிள்ளைப்  
பெருமான் என்னும் பேராளா  
சேரா திருநர் குலகலகா  
சேவற் கொடியாய், திருச்செந்தூர்த்  
தேவா, தேவர் சிறைமீட்ட  
செல்வா என்றுன் திருமுகத்தைப்  
பாரா மகிழ்ந்து முகைத்தாயர்  
பரணிப் புகழ்ந்து விருப்புடன்அப்  
பாவா வாஎன் றுணைப்போற்றிப்  
பரிந்து மகிழ்ந்து வரவழைத்தாள்  
வாரா திருக்க வழக்குண்டோ  
வடிவேல் முருகா வருகவே  
வளரும் களபக் குரும்பைமுகை  
வள்ளி கணவா வருகவே.

— திருச்செந்தூர்ப் பிள்ளை த்தமிழ்

கருத்தே புகுந்து கதிகாட்டும்  
கண்ணே வருக, மெய்ஞ்ஞானக்  
கரும்பே வருக, கருணை பொழி  
காரே வருக, ஆனந்தப்

வேலும் வில்லும்

பெருக்கே வருக, யாங்கள்பெறும்  
பேறே வருக, மறைசொல்கிளிப்  
பிள்ளாய் வருக, பிறங்குதெய்வப்  
பெம்மான் வருக, குறமடந்தை

தருக்கே வருக, மிடியசுற்றும்  
தருவே வருக, மன்பதைக்கோர்  
தஞ்சே வருக, எமையளிக்கும்  
தாயே வருக, பவப்பிணிக்கு

மருந்தே வருக, சமரபுரி<sup>1</sup>  
வாழ்வே வருக வருகவே  
மறையின் சிரமெய்ப் பொருளான  
வள்ளல் வருக வருகவே.

— திருப்போரூர்ப் பிள்ளைத்தமிழ்

வாழ்த்து

ஆறிரு தடந்தோள் வாழ்க், அறுமுகம் வாழ்க, வெற்பைக்  
கூறுசெய் தனிவேல் வாழ்க, குக்குடம் வாழ்க, செவ்வேள்  
ஏறிய மஞ்ஞை வாழ்க, யானைதன் அணங்கு வாழ்க  
மாறிலா வள்ளி வாழ்க, வாழ்ககீர் அடியா ரெல்லாம். ✓

— கந்தபுராணம்

<sup>1</sup> சமரபுரி - திருப்போரூர் ; தொண்டைநாட்டில் உள்ளது.



# கம்பரும் கச்சியப்பரும்

## இருவகை அரசு

நல்லரசும் வல்லரசும் இவ்வுலகில் எந்நாளும் உண்டு. நல்லரசு அறநெறியிற் சென்று நெடுங்காலம் நிற்கும்; வல்லரசு மறநெறியில் முனைந்து நிலைகுலைந்து அழியும். படைத்திறம் படைத்த வல்லரசுகள் வீழ்ந்துபட்ட வரலாற்றைப் பழங்காவியங்களிற் காணலாம். அரக்கர் கோமானாகிய இராவணனும், அசுரர் வேந்தனாகிய சூரனும் வரம்பெற்றுயர்ந்த வல்லரசர்; ஆயினும், ஈரமற்ற நெஞ்சினர்; வீரமே விளைத்துத் திளைத்தவர். இலங்கையில் இராவணன் நிறுவிய அரசு இராமனது வில்லால் அழிந்தது; வீரமகேந்திரத்தில் சூரன் அமைத்த அரசு முருகனது வேலால் முறிந்தது. இலங்கை யழிந்த கதையைக் கம்பர் எழுதிய இராமாயணத்திலும், வீரமகேந்திரம் வீழ்ந்த வரலாற்றைக் கச்சியப்பர் இயற்றிய கந்தபுராணத்திலும் விரிவாகக் காணலாம். இரு கதைகளின் போக்கும், கவிகளின் வாக்கும், ஒற்றுமையுடையனவாகத் தோற்றுகின்றன.

இலங்கைமாநகரில் அரசவீற்றிருந்த இராவணன் நெடுந்தவம் புரிந்தான்; அதன் பயனாகப் பெருவரம் பெற்றான்; வரத்தாலும் வலிமையாலும் செருக்குற்றுத் தேவரையும் மூவரையும் வென்றான். மானில மன்னர் அவன் படைத்திறங்கண்டு அஞ்சி ஒடுங்கி அடிபணிந்தார்கள். இத்தகைய வீரமன்னன், சும்பகருணன் முதலாய தம்பியரோடும், மேகநாதன் முதலாய மைந்தரோடும் இலங்கையிற் சிறந்து வாழ்ந்தான். வானவர் அந்நாட்டில் வாயடங்கிப் பணி செய்தனர். எங்கும் அறம்தளர்ந்தது; பாவம் வளர்ந்தது.

## வேலும் வில்லும்

அவ்வாறே சூரனும் பெருந்தவம் இயற்றினான் ; அண்டங்  
கள் பலவற்றை ஆளும் வரம் பெற்றான் ; விண்ணுலகின்மீது  
படையெடுத்து, வானவரைப் பிடித்து, வீர  
மகேந்திரத்தில் சிறைவைத்தான். சிங்கமுகன்  
முதலாய தம்பியரோடும், பானுகோபன் முதலாய மைந்த  
ரோடும் மன்னர்மன்னனாக விளங்கினான்.

இவ்வுலகில் மறம் முறுகி அறம் வாடும்பொழுது இறை  
வன் திருவுருக்கொண்டு தோன்றி, மறத்தினை யறுத்து, அறத்  
தினை நிலைநிறுத்துவான் என்பது ஆன்றோர் கொள்கை. அதற்  
கேற்ப, அரக்கர்கோன் செய்த கொடுமையால் இராமன்  
அவதரித்தான் ; அசுரர்கோன் இழைத்த தீமையால் முருகன்  
தோன்றுவானாயினான். அறமே உருவாய சிதையைச் சிறை  
யினின்று மீட்பதற்கு இராமனது விற்படை  
எழுந்தது ; சயந்தன் முதலிய வானவரைச்  
சிறை மீட்பதற்கு முருகனது வேற்படை எழுந்  
தது. இங்ஙனம் வில்லும் வேலும் அறத்திற்குத் துணையாக  
நின்று மறத்தினை அறுத்த சரித்திரம் இரு காவியங்களிலும்  
விளக்கப்படுகின்றது.

## இரு தங்கையர்

அவ் வல்லரசர் இருவருக்கும் வாய்த்த தங்கையரே அவர்  
அழிந்தொழிய வழிதேடுவாராயினர். சூர்ப்பணகை, இலங்கை  
வேந்தன் தங்கை ; அசமுகி, சூரன் தங்கை.  
சூர்ப்பணகையும் அசமுகியும் இருவரும், கண்டதே காட்சி, கொண்டதே  
கோலம் என்னும் கொள்கையுடையவர் ; மனம்  
சென்றவாறெல்லாம் சென்று மையலிலே திளைத்தவர்.

“தேனடைந்த சோலைத் திருநாடு கைவிட்டு”க் கானகம்  
போந்த இராமன் கோதாவிரியாற்றின் அருகே நின்ற அழகிய  
பஞ்சவடிச் சோலையில் ஒரு பர்ணசாலை யமைப்பித்து அங்கே  
தங்கியிருந்தான். அச்சாலையில் அழகெலாம்  
ஒருங்கே வாய்ந்த சிதையைக் கண்டாள் சூர்ப்ப  
ணகை ; அம்மங்கையை இலங்கை வேந்தனிடம்  
கொண்டு சேர்க்கக் கருதினாள். இராமன் வெளியே சென்

நிருந்த வேளைபார்த்துப் பர்ணசாலையிற் புருந்து, பதறி நின்ற சீதையைப் பற்றி யெடுத்துப் பறக்கலுற்றாள். அந்நிலையில் சாலையின் புறத்தே நின்று காவல் புரிந்த இலக்குவன் வெளிப் பட்டான் ; கரவாடும் வன்னெஞ்சக் கள்ளியின் கூந்தலைப் பற்றி யிழுத்து, மூக்கை வாளாலறுத்து மங்கையை விடுவித் தான்.

மூக்கறுபட்ட சூர்ப்பணகையின் மனத்தில் சீற்றம் முறுகி யெழுந்தது ; இலங்கையில் வாழ்ந்த உற்றார் உறவினரை ஓடி மிட்டு அழைத்தாள் ; “ வெள்ளிமாமலை யசைத்த மன்னவா ! என் மூக்கசைத்த பகைவனை நோக்காயா ? திசையானை மருப் பொசித்த இசையாளா ! யானடைந்த வசைதிர்க்க வாராயா ? ” என்று அலறினாள் ; “ கரணிருந்து அரசாளும் கானகத்தில் ஒரு நரன் புருந்து என்னை நலிவதோ ” என்று கதறினாள் ; மாற்றார் கூற்றாய் மேகநாதனை நினைத்தாள் : “ வானவர்கோன் பீடழித்த மருகாவோ ! யானடைந்த பழியினைப் பாராயோ ” என்று அரற்றினாள். இவ்வாறு வருந்தியழைத்தும் உறவினர் எவரும் வர்ப்பாமை கண்டு வெறுப்புற்றாள் ; அக்கானகத்தில் வாழ்ந்த கரனிடம் போந்து, தன் குறையை முறையிட்டாள். கொடிய சேனையோடு கரன் முதலாய் வீரர்கள் கதிதழுந்து, இராமனுடன் கடும் போர்புரிந்தனர் : உயிர் துறந்தனர்.

அது கண்ட சூர்ப்பணகை, அழுத கண்ணும் பெருகிய மூக்குமாய் இராவணனிடம் போந்தாள் : திகைத்து நின்ற தமையனை நோக்கி, மூக்கிழந்த வரலாற்றைக் கூறலுற்றாள் : “ ஐயனே, பஞ்சவடிச் சோலையில் ஒரு பாவையைக் கண்டேன். அழகின் கொழுந்தெனத் திகழ்ந்த அம்மங்கை உனக்கே உரிய வள் என்று கருதினேன் ; அவளை இங்கே எடுத்துவர முயன் றேன் ; அப்போது, மறைவிலிருந்த இராமன் தம்பி, என் தலையைப் பற்றியிழுத்து, மூக்கறுத்து, மானபங்கம் செய்து விட்டான். என் வாழ்வு இன்றே முடிந்தது. உன்னிடம் இதைச் சொன்னபின் உயிரை நீக்கக் கருதினேன் ” என்றாள்.

தங்கைக்கு நேர்ந்த மானத்தைக் கண்டு மனம் வருந்திய இராவணன், அவள் சொல்லிய மங்கையின் அங்க நலங்களை

இறையனவும் மறந்தானல்லன் ; அவ்வழகியை அடைதற்  
சீதையின் குரிய வழியை நாடினான் ; மாறுகோலம்  
சிறைவாசம் புனைந்து பஞ்சவடிச் சாலையிற் போந்து, தனி  
யாக இருந்த சீதையைக் கவர்ந்தெடுத்து  
அசோகவனத்தில் சிறை வைத்தான்.

சிறைப்பட்ட சீதை, ஊணுறக்கமற்று வாடி மயங்கினாள் ;  
புகையடைந்த ஓவியம்போல் பொலிவிழந்தாள் ; ஆயினும்,  
நாயகன் வருவான் என்று நம்பி, அரக்கர்கோன் செய்த  
சிறுமையெல்லாம் பொறுத்து, உயிர் தரித்திருந்தாள். இங்ங  
னம் சிறையிருந்து வருந்திய சீதை வடித்த கண்ணீர், அறப்  
படையை இலங்கைக்கு வரவழைத்தது.

குரனது கொடுமைக்கு அஞ்சி, இந்திரன் பொன்னாடு  
துறந்து, பொன்னிநாட்டை யடைந்தான் : சிவமணங் கமழும்  
சீர்காழிப் பதியில் ஒரு பூஞ்சோலையமைத்து, அங்கு இந்திரை  
யோடு தங்கியிருந்தான். குரன் ஆட்சியில் ஈனமுற்று வருந்திய  
வானவர், இந்திரனிடம் போந்து, தம் குறையை  
முகையறுபட்ட தங்கை முறையிட்டார்கள். வானவர் துயரங் கண்டு  
தரியாத வேந்தன், கயிலையங்கிரி வாசனாகிய  
ஈசனிடம் ஓலமிடப் புறப்பட்டான் ; தனித்திருந்த இந்  
திரையை மாசாத்தன் காவலில் ஒப்புவித்து, விடைபெற்றுச்  
சென்றான்.

பூஞ்சோலையில் தனித்திருந்த தேவியைச் குரன் தங்கை  
யாகிய அசமுகி கண்ணுற்றாள் ; அவளைச் குரனிடம் கொண்டு  
சேர்க்க விரும்பினாள். அவள் பேசிய தீயமொழிகளைக் கேட்ட  
தேவி அஞ்சி நடுங்கினாள்.

“ பழியும் பார்த்தினை, படிஇ கழந்திடும்  
மொழியும் பார்த்தினை, முறையும் பார்த்தினை  
வழியும் பார்த்தினை, வருவ பார்த்தினை  
இழியும் தீயசொல் இயம்பற் பாசையோ ”<sup>1</sup>

<sup>1</sup> இச்செய்யுள், கம்பராமாயணம் மாயசனகப் படலத்திலுள்ள,

“ பழியிது பாவம் என்று பார்க்கிலை, பகரத் தக்க

மொழியிவை அல்ல என்ப துணர்கிலை, முறைமை நோக்காய்

என்று நயந்துரைத்தாள். இங்ஙனம் மாறுபட்டுப் பேசிய மாதை மறித்தெடுத்துச் செல்லத் துணிந்தாள் அசமுகி. அந்நிலையில் பூஞ்சோலையின் புறத்தே நின்று காவல் புரிந்த மாசாத்தனின் சேவகனாகிய மாகாளன் வெளிப்பட்டான்; வான மங்கையைத் தொட்டிழுத்த அசமுகியின் கையை வாளால் துணித்திட்டான்.

கையற்ற அசமுகி கதறி அழுதாள். வீரமகேந்திரத்தில் வீற்றிருந்த சூரனை நினைத்தாள்: “மன்னுவோ, மன்னுவோ! யான் பட்ட மானத்தை மனங்கொள்ளாயோ? மாற்றார் திறங்குறைத்த முன்னவா, என் கரங்குறைத்த பகைவனைக் காளையோ?” என்று கதறினாள்: மற்றும், மகேந்திரத்தில் வாழ்ந்த உற்றார் உறவினரையெல்லாம் ஒருவர்பின் ஒருவராக நினைந்து ஓலமிட்டாள்: “கதிரவனைச் சிறை செய்த மருகாவோ, மருகாவோ! யான் பட்ட கையறவு காளையோ? மாயவன் நேமியைப் பொன்னாரமெனப் பூண்ட தாரகனே, இன்று மாயாப் பழிபூண்டு நின்றாயே! வாசவன் ஏறிய வாரணத்தை ஒரு கையால் வீசியெறிந்த சிங்கமுக வீரனே! அவ்வானவன் விடுத்த சேவகனால் வந்தடைந்த வசையினைப் பாராயோ?” என்று முறையிட்டாள்; உற்றார் எவரும் வாராமை கண்டு, அற்ற கரத்தோடு அண்ணன் இருந்த இடம் போந்தாள்.

சூரன் வீற்றிருந்த சபையிற் புருந்து, அசமுகி தனக்கு நேர்ந்த சிறுமையை எடுத்துரைக்கத் தொடங்கினாள். “ஐயனே, நின் ஆணைக்கடங்காது, கரந்துறையும் இத்திரையைக் காவிரி நாட்டிலே கண்டேன்; நறுமணங் கமழும் பூஞ்சோலையில் தலித்திருந்த அம்மாதை, என்னோடு வரும்படி அழைத்தேன்; அவள் மறுத்தமையால், உன் லிடம் அவளை எடுத்துவரக் கருதினேன். அப்பொழுது வாசவன் ஏவலால், சோலையைக் காத்து நின்ற காவலன், என் கரத்தை வாளால் அறுத்திட்டான்; கர

கிழிகிலை நெஞ்சம் வஞ்சக் கிளையொடும் இன்று காறும்

அழிகிலை என்றபோது என் கற்பென்னும் அந்தான் என்னும்”

என்ற செய்யுளோடு ஒப்புநோக்கத் தக்கது.

மற்ற எனக்கு இனி உறவாவார் யாருமில்லை. ஊனமுற்றோர் உயிர்வாழ்ந்திருத்தல் ஈனமன்றோ? மானமழிந்தபின் வாழலாகுமோ? ஆதலால் ஆவி துறக்கத் துணிந்தேன் ” என்று கண்ணீர் சொரிந்தாள்.

தனக்கு நலம் புரியக் கருதிய தங்கை கையற்றாள் என்று அறிந்து மனங்கொதித்த சூரன், காவிரி நாட்டில் கரந்து வாழ்ந்த வான மங்கையைக் கவர்ந்துவர விரும்பினான். அவன் கருத்தறிந்த பானுகோபன், தந்தையை வேண்டித் தானே பழிக்குப் பழிவாங்கப் புறப்பட்டான்; காவிரிநாட்டில் அசமுகி காட்டிய பூஞ்சோலையில் இந்திரையைக் காணாது, விண்ணுலகின் மீது படையெடுத்தான். இந்திரன் மைந்தனாகிய சயந்தன், வானவர் படைக்குத் தலைவனாய்ப் பானுகோபனை எதிர்த்தான். பொன்னாட்டில் நிகழ்ந்த போரில் அசுரர் வென்றார்; வானவர் தோற்றார். தன் கையகப்பட்ட சயந்தனையும் தேவரையும் சூரனிடம் கொண்டு சென்றான் பானுகோபன். மைந்தன் திறங்கண்டு மனமகிழ்ந்த மன்னவன், மாற்றாரனைவரையும் சிறைக்கோட்டத்தில் அடைத்து வைத்தான்.

சிறையில் அகப்பட்ட சயந்தன் வாடி வருந்தினான் : இழந்த நிலையினை எண்ணி எண்ணி ஏங்கினான்; வானவர்க்கு நேர்ந்த வசையினை நினைந்து சாம்பினான்; தேவர்க்கும் மூவர்க்கும் முதலாய ஈசன் இரங்கி அருள்செய்தாலன்றிச் சிறையினின்றும் விடுபடுமாறில்லை என்றுணர்ந்து, நாற்றிசையும் நோக்கிக் கண்ணீர் வடித்தான். சிறையிருந்த சயந்தனும் வானவரும் அல்லற்பட்டு ஆற்றாது அழுத கண்ணீர், வீரமகேந்திரத்தில் வேற்படையை வரவழைத்தது.

## இருபெருந் தாதர்

இராம தாதனாகிய அனுமன் இலங்கையை அடைந்தான். அநங்கரம் வீரமாத நகரமாய் விளங்கிற்று. ஆடவர் என்று பேர்படைத்தார் அனைவரும் வீரக்கழலணிந்த காலர்; கல்லினும்

## கம்பரும் கச்சியப்பரும்

வலியு தோளர்; படைத்தழும் பேறிய கையர்; கனலுமிழும் கண்ணர். இத்தகைய வீரரைக் கண்ட மாருதி,

“கழலிலாக் காலும்கால அயிலிலாக் கையும் காந்தும்  
அழலிலாக் கண்ணு மில்லா ஆடவ ரில்லை”<sup>1</sup>

என்று வியந்து புகழ்ந்தான். போர்வெறி பிடித்த அரக்கர் வீரமே பேசித் தினைத்தனர்; வீரமே விளைக்க விரும்பினர்; விழுப்புண் படாத நாளெல்லாம் வீணாய்க் கழிந்த நாளென்று கருதினர். செல்வம் மலிந்த இலங்கைமா நகரில் பசியால் நலிந்தவரும், பிணியால் உழன்றவரும் இல்லை. அரக்கர் அனைவரும் கவலையற்று ஆடிப்பாடி அகமகிழ்ந்திருந்தார்கள்; கள்ளாண்டு களித்திருந்தார்கள்.

அவ்வீரமா நகரில் வானவர் வணங்கிப் பணி செய்வாராயினர். இலங்கையர்கோன் ஆதரித்து வளர்த்த அசோக வனத்தைக் கண்ணினைக் காக்கும் இமைபோல் காத்துநின்றார் சிலர்; அரக்கர்கோன் மாளிகையில் அஞ்சி ஓடுங்கிக் குற்றேவல் செய்தார் சிலர். அக்காட்சியைக் கண்ட இராமதூதன், இராவணன் இயற்றிய தவத்தின் பெருமையை மனமாரப் போற்றினான். அப்பால் அசோகவனத்தில் சிறையிருந்த சீதையைக் கண்டு அவள் சோகத்தை ஒருவாறு மாற்றினான்.

அநுமன் அரக்கரை அச்சுறுத்தக்கருதி அசோகவனத்தை அழித்தான்; அதுகண்டு சீற்றமுற்று எழுந்த அரக்கர் சேனையைச் சிதைத்தான்; பஞ்ச சேனாபதியரைப் பருந்துக்கு விருந்தாக்கினான்; அரசிளங்குமரனாய் அக்கனை அரைசாந்து போல் தரையில் தேய்த்துக் கொன்றான்; இறுதியில், மேகநாதன் வீசிய பாசத்தில் அகப்பட்டு இராவணன் முன்னே போந்து நின்றான். குறும்பிழைத்த குரங்கு அகப்பட்டதென்று இறுமாந்திருந்த வேந்தன் செவிகளில் தன்னை யாட்கொண்ட நாயகன் பெருமையை நன்றாக எடுத்துரைத்தான்; “ஆதியும் அந்தமுமில்லாத இறைவனே அயோத்திமா நகரில்

இலங்கை  
வேந்தனும்  
அநுமனும்

<sup>1</sup> கம்ப ராமாயணம், சுந்தர காண்டம், ஊர்தேடு : 36.

அரசுகுமாரனாகத் தோன்றினான் ; அப்பாலுக்கு அப்பாலாய் அமைந்த ஆதிபகவனே கால்தரைதோய நின்றான் ; கண்ணுக்கும் எளியன் ஆனான் ” என்னும் உண்மையை இனிது உணர்த்தினான்.

ஆயினும் மாருதியுரைத்த வாய்மை, செருக்குற்றிருந்த இராவணன் செவிகளில் ஏறவில்லை. அறநெறி தவறிய அரசனை நோக்கி, “ உன் செல்வம் சிதையா திருக்கவேண்டுமாயின், சீதையை விடுக ; உன் ஆவியை ஒரு பொருளாகப் போற்றுவாயாயின், மன்னவன் தேவியை விடுக ” என்று மாருதி உறுதியாக உரைத்தான்.

முருகு தூதனாய் வீரவாகு மகேந்திரத்தை யடைந்தான். அந்நகரின் படைத்திறம் அவன் கருத்தைக் கவர்ந்தது. அசுரர் அனைவரும் வரத்தினிற் பெரியர் ; மாயவன்மையிற் பெரியர் ; உரத்தினிற் பெரியர் ; ஊக்கத்திற் பெரியர். வீரவாகு கண்ட மகேந்திரம் வீரமகேந்திரத்தில் நலிந்து மெலிந்த ஆடவரில்லை ; நரம்பெழுந்து உலர்ந்தவரும், நரை திரையுடையவரும் அந்நகரில் இல்லை ; வறுமையால் வாடியவர் எவரும் அங்கில்லை. அதுகண்ட வீரவாகு சூரனியற்றிய தவத்தின் பெருமையை வியந்து புகழ்ந்தான். இத்தகைய வீரமாகரில் வானவர் வணங்கி ஏவல்புரிந்தனர். காந்தோறும் கடலிற் போந்து வளமார்ந்த மீன்களைப் பிடித்துத் தலையிற் சுமந்துவரும் பணியைச் சூரன் அவர்க்கு இட்டிருந்தான். மீனெடுத்துவரும் ஈனத்தொழிலை வானவர் வெறுத்தனரேனும், சூரனது ஆணையை மறுத்தற்கஞ்சி, வழுவாது பணியாற்றிவந்தனர். இவற்றை யெல்லாம் கண்ணுற்ற வீரவாகு, சயந்தன் சிறையிருந்த இடத்திற்கும் சென்று அவனைத் தேற்றினான்.

மகேந்திர நகரை முற்றும் சுற்றிப் பார்த்து, அதன் வீரத்திறத்தினை நன்குணர்ந்த வீரவாகு, சூரன் முன்னே சென்றான். விண்ணினின்றும் இழிந்த பொற்பீடத்திலமர்ந்து சிற்றங்கொண்ட சூரனிடம் முருகன் பெருமையை அறிவிக்கத் தலைப்பட்டான். “தன்னிகரில்லாத் தலைவனே முருகனாய்த் தோன்றினான் ; அண்



## கம்பரும் கச்சியப்பரும்

டங்களனைத்தையும் படைத்தும் காத்தும் கரந்தும் வினையாடும் பரமனே அறுமுகக் கோலங்கொண்டு அழகிய பாலனும் வந்தான் ” என்னும் உண்மையை எடுத்துரைத்தான்.

நெறி தவறிய சூரன், அச் செம்மொழியைச் செவியில் ஏற்றானல்லன். ஆயினும், பெருமிதமுற்ற பேதையாய் சூரனுக்குக் கட்டுரை கூறுதல் கடன் எனக் கருதினான் முருக தூதன். “ நின் கிளையோடு நீ நெடிதுவாழ விரும்புவாயாயின், இப்பொழுதே வானவரைச் சிறையினின்றும் விடுக ; அறுமுகச் செவ்வேள் அடிபணிக ” என்று கட்டுரை கூறினான்.

## இரு வல்லரசர் சபை

அநுமன் இலங்கையை எரிமடுத்தான் ; பற்றப் போந்த அரக்க வீரரை எற்றியறைந்தான் ; மீண்டும் கடல் கடந்து இராமலிடம் போந்தான். அநுமன் வைத்த தீயால் இலங்கை முற்றும் புகைமண்டிற்று ; நெடுமாடங்கள் நெருப்பினால் வெந்து நீறுயின ; அரக்கர் எண்ணிறந்தவர் அழிந்தனர் ; இராவணன் அரண்மனையும் எரிந்தொழிந்தது. ஒருவாறு நெருப்பின் வேகம் தணிந்ததும், மன்னவன் ஆணையால் முன்னிலும் அழகுற மாடமாளிகைகள் கட்டி முடிந்தன. புதிய மாளிகையில் அரக்கர்கோல் சபை கூடிற்று. மந்திரத் தலைவரும், தானத் தலைவரும், தந்திரத் தலைவரும்

இராவணன்  
சபை

வந்திருந்த சபையின் நடுவே ஓர் அரியாசனத்தில் இராவணன் அமர்ந்தான் ; சுற்றுமுற்றும் பார்த்தான். அவன் நெஞ்சம் பற்றியெரிந்தது ; மானமும் சீற்றமும் மனத்தில் மாறி மாறி எழுந்தன ; உணர்ச்சி ததும்பப் பேசலுற்றான். ஒரு வானரம் வந்து என் வளநகரைச் சுட்டது ; உற்றார் உறவினர் பட்டனர் ; அழகுரல் எங்கும் பரந்தது. இவ் வலங்கோலத்தினிடையே அரியாசனத்தில் என் உடல் அமர்ந்திருக்கின்றது. மற்றொன்றும் இல்லை என்றாலும் நம் நகரத்தைப் பாழ் செய்த குரங்கைப் பற்றிக் கொணர்ந்தோமா ? பழிக்குப் பழி வாங்கினோமா ? அவ்வானரம் இற்றெழிந்தது என்ற சொல்லேனும் பெற்றோமா ? \*சீர் குலை

தது ; சிறுமையில் மூழ்கினோம்” என்று கொதித்துக் கூறினான் கொற்றவன்.

அரசன் அமர்ந்தவுடன் எழுந்தான் சேனாகாவலன் ; முறுக்காகப் பேசத் தொடங்கினான். “அரசே, உன் பெருந்திறலுக்காற்றாது தேவரும் அடங்கினர் ; அவர் தலைவராய் மூவரும் ஒதுங்கினர். தானவர் தருக்கிழந்தனர் ; இயக்கர் நிலை குலைந்தனர். இவ்வாறு பலதிறத்தாரும் அடங்கிப் பணிசெய்ய அரசு வீற்றிருக்கும் நீ, ஒரு வானரம் வலியதென்று கூறலாகுமோ ?” என்றான். படைத்தலைவன் கருத்தை ஆதரித்துப் பேசலுற்றான் மந்திரத்தலைவனாய் மகோதரன். “ஐயனே, பலபல பன்னுதலாற் பயனில்லை. எனக்கு விடைகொடுப்பாயாயின் இப்பொழுதே எழுந்துசென்று, குறும்பு செய்த குரங்கைக் கொன்றொழிப்பேன். அவ் விலங்கை இங்கு அனுப்பிய மாஸிடரின் உயிர் குடித்து உன் பகை கழுடிப்பேன்” என்று துடுக்காகப் பேசினான்.

இங்ஙனம் தானைத் தலைவனும், மந்திரத் தலைவனும், பிறரும் பேசிய வீர மொழிகளால், இலங்கை வேந்தன் உள்ளம் கிளர்ந்து முறுகி நின்றது. அந்நிலையில் எழுந்தான் விபீஷணன் ; மன்னவனைக் கைகூப்பி வணங்கினான். “ஐயனே, இவ் வள நகரம், ஒரு வானரத்தால் அழிந்ததென்று வருந்துகின்றாயே ! உண்மையில் வானரமா இலங்கையை அழித்தது ? அசோக வனத்தில் சிறையிருந்து தவம்புரியும் சீதையின் கற்புத்தீயன்றோ இக் கடினகரைச் சுட்டெரித்தது ? அரசே, சீதையைச் சிறையினின்றும் விட்டுவிடு. அந் நங்கையின் நாயகனே உலக நாயகன் : அவனே மூவர்க்கும் முதலாய் முழுமுதற் பொருள். அருந்தவத்தின் பயனாகப் பேரரசும் பெருந்திருவும் பெற்றாய் ; நெடுங்காலம் வாழ்ந்திருக்கும் வரமும் பெற்றாய் ; இச் சீரும் சிறப்பும் நிலைக்க வேண்டுமாயின் சீதையை விட்டருள்வாய்” என்று வேண்டினான்.

வீர வெறி பிடித்த வல்லரசன் செவிகளில் விபீஷணன் சொல்லிய சொல் ஏறவில்லை ; எதிர்த்துப் பேசிய தம்பியை ஏளனம் செய்யத் தலைப்பட்டான். “அப்பா, தம்பி ! உன்

மானிடன் திறமையைக் கூறுவேன் கேள் ! மிதிலையில், உளுத்துக் கிடந்த வில்லை எடுத்து ஒடித்த வீரன் ; வானர நாட்டில் ஒரு ஓட்டை மராமரத்தை அம்பினால் துளைத்த வில்லன் ; கூன் விழுந்த மாது செய்த சூழ்ச்சியால் அரசிழந்த கொற்றவன் ; யான் ஏவிய மாயமான் பின்னே மருண்டு ஓடி, மனையாளைப் பறி கொடுத்த மகிபன். மணிமுடி துறந்தும், மனையாளை இழந்தும் மானமின்றி இன்னும் உயிர் சுமந்து திரியும் மானிடன் வலிமையை வேறு யாவரே மதிப்பார்” என்று இழித்துப் பேசினான்.

அன்றியும் பகைவரது திறமையைப் பாராட்டிய தம்பி, அவரோடு உறவு பூண்டான் என்றும், அவருதவியால், இலங்கையரசைப் பெற ஆசைப்பட்டான் என்றும் இராவணன் குற்றம்சாட்ட முற்பட்டான்; தவறிழைத்த தம்பியை உடனே நாட்டைவிட்டு வெளியேறப் பணித்தான். அக் கடுமொழி கேட்ட வீரபீஷணன், “ஐயனே, உன் ஸங்கருதியே இவ்வாறுரைசெய்தேன். நீ உள்ளதை உள்ளவாறு உணர்ந்தாயல்லே. நின் கருத்துக்கு மாறாகப் பேசத் துணிந்த என் பிழையைப் பொறுத்தருள்க. நீ பணித்தவாறே போகின்றேன்” என்று இலங்கையை விட்டு அகன்றான்.

முருக தூதனாகிய வீரவாகுவும், மகேந்திர நகரை அழித்தான் ; அசுரர் சேனையைச் சிதைத்தான் ; பிடிக்க வந்த அசுர வீரரை அடித்தொழித்து அப்பாற் போந்தான். மானவீரனாய் குரன் நிகழ்ந்த தறிந்து நெஞ்சங் கொதித்தான். மானிகையில் மந்திர சபை கூடிற்று. குரன் பேசலுற்றான். “முருக தூதனாகவந்த ஒருவனால் இத்திருநகரம் அழிந்தது. அளவிறந்த அசுர சேனை இறந்தொழிந்தது. மாண்டவர் எலும்பு மலையாகக் குவிந்தது. குருதி வெள்ளம் எங்கும் பெருகிற்று.

என் ஆணை ஒழிந்தது. உயர்வும் தீர்ந்தது. இந்நகரிற்போந்து சிறுமை செய்த தூதனைப்பற்றிச் சிறையில் அடைத்தேனா? செற்றுச் சிறுமை துடைத்தேனா? வடுப்படுத்தியேனும் வீடுத்தேனா? யாதும் செய்திலேன். வசை வெள்ளத்தில் மூழ்கினேன்” என்று மனங்கொதித்துரைத்தான் குரன்.

## வேலும் வில்லும்

அப்போது சபையிலிருந்த அமைச்சரும் படைத்தலைவரும் அரசனது மனப்பான்மைக் கேற்றவாறு பேசத்தலைப் பட்டார்கள். அவர்களுள் காலசித்தன் என்பான் எழுந்து சூரனது வீரப்புகழை விளக்குவனாயினான். “அண்டர்கள் அடங்கினர். அரக்கர் அஞ்சினர். எட்டுத் திசையிலுள்ள காவலரும் ஏவல் புரிகின்றார். இத்தகைய சூரன் ஆட்சியில் இன்று அசுரர் எளியராம்; பூதர் வலியராம்; இது கலியின் கோலமன்றோ” என்று மாற்றாரை ஏளனம் பேசினான்; அவன் அமர்ந்தவுடன் சூரன் மகனைய பானுகோபன் எழுந்தான்; மிடுக்காகப் பேசலுற்றான்; ‘மன்னவா! இன்றே என்னைப் போகவிடு; நம்பகைவரை முறித்து, வானவரையு மடித்து, நொடிப்பொழுதில் மீள்வேன்’ என்று அறைந்தான்.

இவ்வாறு மந்திர சபையில் எழுந்த வீரமொழிகள் நெருப்பில் நெய் வார்த்தாற்போன்று சூரன் மனத்தில் அமைந்த சிற்றத்திற்கு ஊற்றமளித்தன. அந்நிலையில் அவன் தம்பியாய் சிங்கமுகன் எழுந்தான். சூரனை நோக்கி, “ஐயனே, இதுகாறும் அமைச்சரும் பிறரும் வீரமே பேசினர்; தம் திறமையை விரித்தனர்; மாற்றார் வலிமையை இகழ்ந்தனர்; இவர்களில் ஒருவரும் அறிவுரை பகர்ந்தாரல்லர். விண்ணவர் நாட்டை நீ வென்று அழித்தபோது வானவரைப் பிடித்துச் சிறையில் அடைத்தாய். அன்றார் துயரம் இன்னும் தீர்ந்த பாடில்லே. அவரது துன்பத்தைத் துடைப்பதற்காகவே முருகன் தோன்றியுள்ளான்; அவன் சிவனார் திருமகன்; ஆதிப் பரம்பொருளின் தோற்றம். ஞானமே வடிவாய் முருகன் தன்மையை நாமா பேசவல்லோம்? புற்றாய் மரமாய் வற்றிக் கிடந்து அருந்தவம் புரியும் முனிவரும் அவனை அறிந்திலர். இத்தகைய பரம்பொருளைப் பகைத்தவர் பிழைப்பரோ? நீயும் நின் செல்வமும், சுற்றமும் கேடின்றி வாழ வேண்டுமாயின் வானவரை இன்றே சிறையினின்று விட்டுவிடு” என்று வேண்டினான்.

இங்ஙனம் முருகனைப் புகழ்ந்து வானவரைச் சிறையினின்று விட்டுவிடுமாறு நயந்து பேசிய சிங்கமுகனை வெறுத்

தான் சூரன். அவன் பரம்பொருள் என்று பாராட்டிய முருகனை ஏளனம் செய்யத் தலைப்பட்டான். சிங்கனை நோக்கி, “அப்பா தம்பி ! பாலுண்ணும் பாலனையா பரமன் என்றாய் ? அவன் காற்றில் தள்ளுண்டவன் ; நெருப்பில் குடுண்டவன் ; கங்கையாற்றில் தாக்குண்டவன் : சரவணப் பொய்கையில் அலைப்புண்டவன் ; வேற்றுத் தாயரிடம் பாலுண்டு வினையாடித் திரிகின்றவன். அந்த நேற்றை பாலனையோ பரம்பொருள் என நினைத்தாய் ? ” என்றான் சூரன்.

அவ்வளவில் அமையாது, சிங்கமுகன்மீது சூரன் குற்றம் சாட்டினான். “ நீ என் உடன் பிறந்தாய் ; உடல் பெருத்தாய் ; நம் குலப்பகைவரை அழிக்க முற்படாது, அவர்க்கு ஆளாயினாய் ; அசுரர் மரபிற்குரிய ஆண்மை இழந்தாய் ; மானந்துறந்தாய் ; குலப் பெருமையை அழிக்கப் பிறந்தாய் ; என் பகையை யானே வென்று முடிப்பேன் ; நீ உன் வழியே போ ” என்று வெகுண்டு பேசினான். அவ்வுரை கேட்டு மனம் வருந்திய சிங்கன், “ மன்னவன் வருவதறியாமல் பேசுகின்றான் ; அழிந்தொழிய வழிதேடுகின்றான். என்னால் இயன்றமட்டும் அவனைத் திருத்தமுயன்றேன் ; என் உரையைச் செவியில் ஏற்றானல்லன் ; பேதையரைத் திருத்த முயல்பவர், அவரினும் பேதையரே ” என்று மனம்நொந்து அந்நாட்டைவிட்டு அகன்றான்.

## இரு பெரும் போர்

அறப்படைக்கும் மறப்படைக்கும் இலங்கையில் போர் தொடங்கிற்று. முதல் நாள் நிகழ்ந்த போரில் இராவணனே படையெடுத்து இராமனை எதிர்த்தான். வீரரிருவரும், பரந்த சேனையுடன் கடும் போர் புரிந்தனர். இறுதியாக, இலங்கை வேந்தன் முடியிழந்து, படையிழந்து, மானமும் இழந்து, எரியுறைய் நின்றான். அந்நிலையில் இராமன் அவனை நோக்கி “ அரக்கனே ! உன் பெருஞ் சேனையெல்லாம் அழிந்து ஒழிந்தது. நீயும் வெறுங்கையுறைய் நிற்கின்றாய். இப்பொழுதேனும் நீ சிறைவைத்த சீதையை விடுத்து, இலங்கை யரசை அறவோனாகிய

இலங்கைப்  
போர்

விபீஷணனுக்குக் கொடுத்து, உயிர் வாழ விருப்பமோ? அன்றி மேலும் போர் புரிந்து அழிந்தொழிய விருப்பமோ? போர் புரிதலே உன் கருத்தாயின் இன்று போய் உன் படைகளைத் திரட்டிக்கொண்டு நாளை வா” என்றுரைத்தான். அது கேட்ட இராவணன், தலை கவிழ்ந்து, வாயிழந்து தன் அரண்மனையை நோக்கி நடந்தான்.

வீரமகேந்திரத்தில் வந்தடைந்த முருகன் சேனையோடு முதல் நாள் போர் புரிந்தான் சூரன் மகனாய் பானுகோபன். அன்று நிகழ்ந்த அரும்போரில் மாற்றார் திறமை சூரன் மைந்தனுக்கு நன்றாக விளங்கிற்று. அசுரப்படை யனைத்தும் பறிகொடுத்து, மானமழிந்தவனாய் பானுகோபன் வாயடங்கி, மனமடங்கி மீண்டான். இரண்டாம் நாள் நிகழ்ந்த போரில் முருகனை எதிர்த்தான் சூரன். இருவரும் கடும் போர் தொடுத்தார்கள். முருகன் விடுத்த திகிரிப்படை அசுரர் சேனையைக்

மகேந்திரப்  
போர்

கொன்று குவித்தது. சூரனும் தேரிழந்து, வில் வீழ்ந்து, குடையிழந்து, முடியிழந்து தரையிடைநின்றான். அப்போது முருகன் அவனை நோக்கி, “சூரனே! நீ வானவரையும், வாசவன் மைந்தனையும் வன் சிறையில் வைத்தாய். அது தவறு என்று அறிவித்தற்கு உன்னிடம் என் தூதுவனை அனுப்பினேன். அத்தூதன் சொல்லிய அறவுரையைச் சிந்தையிற் கொண்டாயல்லீ. உன் தம்பியாகிய தாரகனைத் தடிந்த வேல் உன்னையும் கொல்லுதல் ஒருதலை. படையிழந்து நிற்கும் பகைவனை அடுதல் பழியாகும் என்று கருதி உன்னை இன்று போகவிடுகின்றேன். வானவரைச் சிறையிலின்றும் விடுவித்தால் உயிர் வாழ்வாய். இன்றேல் என் வேற்படைக்கு இரையாவாய்” என்று உறுதியாக உரைத்தான். சூரன் மறுமொழி யொன்றும் பேச வகையறியாறாய் அமார்க்களத்தினின்று மறைந்து போய் அரண்மனையை அடைந்தான்.

இராவணன் மைந்தனாய் மேகநாதன், இலங்கையில் நிகரற்ற வீரன்; வானவரை வென்று வான்புகழ் பெற்றவன்; இந்திரனை வென்று சிறைபிடித்து, இந்திரசித்தன் என்று

பெயர்பெற்றவன். வில்லின் செல்வனாய் அவ்வீரன் சீற்ற முற்று மாற்றாரைத் தாக்கினான். எதிரே நின்ற இலக்குவன் மீது தன் கொடிய படைக்கலங்களை ஒன்றன்பின் ஒன்றாக ஏவினான். அவற்றை அவன் எளிதாகத் தடுத்துவிட்டான். எப்படியும் அன்று பகைவரை வென்றே தீரவேண்டும் என்று கருதிய மேகநாதன் மாயவன் படையை எடுத்து விடுத்தான்.

கண்டோர் மனங்கலங்கச் சென்ற அப்படை  
மேகநாதன் இலக்குவனை வலம்வந்து விலகிப் போயிற்று.  
செய்த போர் அதைக்கண்ட மேகநாதன் மாற்றார் திறத்தை  
உள்ளவாறு உணர்ந்தான்; அவரை வெல்ல முடியாதென்று  
விளக்கமாக அறிந்தான்; வெல்லலாகாத பகையை விலக்கி  
விட்டால் நல்லதாகுமே என்று எண்ணினான்; அந்நிலையில்  
போர்க்களத்தினின்று மறைந்து இராவணனிடம் போந்தான்;  
மாற்றாரைக் கொன்று வருவான் என்று மனங்கலித்திருந்த  
மன்னவன் முன்னே, கரங்குவித்து நின்று, “ஐயனே,  
இன்று நிகழ்ந்த போரில், நெடியவன் படையை ஏவினேன்.  
அது முன்னின்ற பகைவனை வலம்செய்து போயிற்று. அதனி  
னும் வலிய படை என்பால் உண்டோ? நம் குலம் செய்த  
பாவத்தாலே கொடும்பழி தேடிக்கொண்டோம். இலக்குவன்  
இன்னும் சீற்றமுறவில்லை. அவன் சீற்றமுற்றால் இவ்வுலக  
முன்றும் ஆற்றுகென்று தோன்றுகின்றது” என்று ஒன்றை  
யும் மறையாது எடுத்துரைத்தான். அப்பொழுது இராவணன்  
முகத்தில் செற்றம் செறிந்தது. கண்கள் தழலெனச் சிவந்து  
சுழன்றன. மன்னவனது மனநிலை யறிந்த மேகநாதன், மீண்  
டும் இறைஞ்சி நின்று “அருமைத் தந்தாய், இவ்வாறு பேசிய  
தால் நான் போருக்கு அஞ்சினேன் என்று கருதிவிடலாகாது.  
அச்சத்தால் இவ்வண்ணம் உரைத்தேனல்லேன்; உன்பால்  
வைத்த ஆசையால் உரைத்தேன்; வரம்பெற்றுயர்ந்த நீ நெடுங்  
காலம் வாழவேண்டும்; நின் செல்வம் அழியாதிருக்கவேண்டும்  
என்னும் ஆசையால் இன்னும் ஒன்று கூறத்துணிந்தேன்;  
சிறைப்படுத்திய சீதையை நீ விடுவாயாயின், மாற்றார் சீற்றந்  
தீர்வர்; நம் நாட்டைவிட்டு அகல்வர்; நாம் செய்த தீமையும்  
பொறுப்பர். பகை நீங்கி, நீ பண்புற்று வாழ்வாய்” என்றான்.

அம்மொழி கேட்ட இலங்கை வேந்தன், சிந்தை கலங்கிச் சிற்றற் தலைக்கொண்டான். எதிரே நின்ற மைந்தனை நோக்கிப் “பேதாய், அறியாமற் பேசினாய்; நீ வென்று வருவாய் என்று இப்பகையைத் தேடினேன்? என் தோள்வலியை நம்பியே சீதையை எடுத்துவந்தேன். எடுத்துவந்த மங்கையைக் கொடுத்துவிடுதல் ஈனமன்றோ? அமர்புரிந்து, ஆவியை விடு வேனையன்றி, மாற்றான் தேவியை விடுவேனோ? மானமே உயிரினும் பெரிது; புகழே என் வாழ்வினும் பெரிது; அழியும் தன்மை வாய்ந்த இவ்வுலகில் அழியாது நிற்பது புகழ் ஒன்றே யன்றோ?” என்று வேகமாகப் பேசினான். அவ்வுரை கேட்ட மேகநாதன், “கேடுவரும் பின்னே மதிகெட்டுவரும் முன்னே” என்னும் பழமொழியின் உண்மையை நன்குணர்ந்தான்; போர்க்களத்தில் உயிர் துறத்தலே கடன் எனத் தேர்ந்து மீண்டும் இலக்குவனோடு போர் தொடுத்தான்; இறுதியில் ஆவி துறந்து அரும்புகழ் பெற்றான்.

மகேந்திரத்தில் மாற்றார் சேனையைத் தாக்கிய பானு கோபன், தன்னிடமிருந்த படைக்கலங்களை யெல்லாம் ஏவினான்; அவையனைத்தும் பயனற்றுப் போகக்கண்ட நிலையில், மயக்கம் விளைக்கும் மாயப் பெரும்படையை விடுத்தான். அப் படை முருகன் சேனையை மயக்கி, வீரர் அனைவரையும் வாரி விடுத்து, நன்னீர்க் கடலில் உய்த்தது. அதையறிந்த முருகன் தன் வேற்படையை ஏவினான். அப்படை விரைந்து போந்து, கடலில் மயங்கிக் கிடந்த வீரரை எழுப்பி எடுத்து மீண்டும் போர்க்களத்திற் சேர்த்தது. அப்புதுமையைக் கண்டான் பானுகோபன். “மாயப்படை இவ்வாறு ஒழிந்தால் வேறு எப்படையால் பகைவரை மாய்ப்பேன்” என்று மனந்தளர்ந்தான். வேற்படை தாங்கிய வீரனை வெல்லுதல் எவ்வாற்றானும் இயலாதென்று சூரனிடம் சென்று உண்மையை அறிவிப்பானாயினான்.

பானுகோபன்  
செய்த போர்

“அரசே, மனத்திட்பம் வாய்ந்த மாற்றாரைக் கண்டால் நான் மனமகிழ்வேன்; வினைத்திட்பம் வாய்ந்த வீரரை எதிர்த்தால் ஊக்கம் அடைவேன்; இன்று மாயப் பெரும்படையை ஏவினேன். அது மாற்றார் சேனையை மயக்கிக் கருங்கடலில்



உய்த்தது. ஆனால் முருகன் விடுத்த வேல் அதனை மீண்டும் கொணர்ந்துவிட்டது. அம் முருகனை வெல்வது அரிது. ஆதலால், பகைவர்க்கஞ்சி இங்கு வந்துவிட்டேன் என்று எண்ணி விடலாகாது. நீ வாழவேண்டும்; அரசாள வேண்டும் என்பதே என் ஆசை; அவ்வாசையால் ஒன்று கூறத் துணிந்தேன். வானவரை நீ சிறையினின்றும் விடுவாயாயின், வேலேந்திய முருகன், நம் நாட்டைவிட்டு அகல்வான்; சீற்றம் தீர்வான்; நம் சீர்மையும் சிறப்பும் நிலைகுலையாமல் நெடுங்காலம் நிற்கும்” என்று கட்டுரை கூறினான்.

அவ்வரை கேட்ட சூரன் பொங்கி எழுந்தான். “மைந்தா, என் முன்னின்று என்ன பேசினாய்? வானவரை விட்டேனென்றால், என்னை யாவரே மதிப்பார்? தேவரும் மூவரும் போற்ற மன்னர் மன்னனாய் வீற்றிருக்கும் என்னிலை என்னாகும்? இவ்வுலகம் நிலையற்ற தென்பதை நீ யறியாயோ? இளமையும், செல்வமும், சுற்றமும் மற்று யாவும் முடிந்தே தீரும். அழியாமல் நிற்பது புகழ் ஒன்றே; ஆதலால், ஆவி கொடுத்து அரும் புகழ் பெறுவேனே யன்றி வானவரை விடுத்து, வசையினுக்கு ஆளாகி வாழ மாட்டேன்” என்று உறுதியாகப் பேசினான். தந்தையின் உரை கேட்ட மைந்தன் மனந்தளர்ந்தான்; விதியின் வழியே அவன் மதி சென்றது என்று எண்ணினான்; மாறாகப் பேசிய பிழை பொறுக்குமாறு மன்றாடினான்; மீண்டும் போர்க்களம் போந்தான்; வீரப்போர் புரிந்து வீழ்ந்தான்.

வீரத்தம்பியரும் மைந்தரும் இறந்த பின்னர், இலங்கை வேந்தன், போர்க்கோலம் புனைந்து எழுந்தான்; வரத்தாலும் திறத்தாலும் அன்று மாற்றாரை அழித்து ஒழிக்கத் துணிந்தான்; விண்ணவர் மருள வெம்போர் விளைத்தான். ஆயினும், எதிரே நின்ற இராமன், பதைப்பற அம்பு தொடுத்து நின்றான். அவன் வில்லினின்று எழுந்த சரமாரி எங்கும் பரந்து நிறைந்தது. அந்நிலையில் இராவணன் மனத்தில் அமைந்த ஆணவம் சிறிது அகன்றது. மெய்யறிவு சற்றே மிளிர்ந்தது. பகைவனாய் எதிரே நின்ற வீரன் யாவன் என்று எண்ணத் தலைப்பட்டான்.

“ சிவனே அல்லன், நான்முகன் அல்லன், திருமாலாம்  
அவனே அல்லன், என்மெய் வர மெல்லாம் அடுகின்றான்  
தவனே என்னில் செய்து முடிக்கும் தரனல்லன்  
இவனே யோதான் வேத முதற்காரணன் என்றான். ”<sup>1</sup>

“ என் முன்னே நிற்கும் பகைவன் மும்மூர்த்திகளில்  
ஒருவனாய் சிவனு யிருக்கலாமோ ” என்று சிந்தித்தான்.  
“ இத்துணை வலிமை சிவனுக்கும் இல்லையே ” என்று அக்  
கருத்தைத் தவிர்த்தான். “ நான்முகன், நாமமும் உருவமும்  
கூர்ந்து வந்து பொருதானே ” என்று நினைத்தான். “ எளிய  
னாய் பிரமனுக்கு என்முன் நிற்கும் ஆற்றலும் உண்டோ ”  
என்று எண்ணி அக்கருத்தையும் தள்ளினான். இவ்விருவரும்  
இல்லையாயின், “ இவன் திருமாலோ ” என்று ஐயுற்றான்.  
‘ இவ்வளவு கடுமையாக நெடும்போர் புரியுந்திறம் அவனுக்கும்  
இல்லை ’ என்று தெளிந்தான். மூவரும் இல்லையென்றால்,  
“ அவரினும் அருந்தவம் புரிந்த ஒருவனாய் இருப்பானே ”  
என்று கருதினான். “ எத்தகைய தவம் புரிந்தவனாயினும்,  
என்னிலும் பெருந்தவம் இயற்றவல்லவன் ஒருவன் உளனோ?  
ஆதலால், இவன் தவனும் அல்லன் ; பின் யாராயிருத்தல்  
கூடும் ? என் மெய்வர மெல்லாம் சிதைக்கும் இவ்வீரன்,  
முழுமுதற் பொருளாய் இறைவன்தானோ ? ” என்று எண்ணி  
னான். இங்ஙனம் எண்ணி வியந்து நிற்கையில் மீண்டும் அவன்  
மனத்தில் ஆணவம் படர்ந்தது. மெய்யறிவு அகன்றது. இயல்  
பாக உள்ள செருக்கும் இறுமாப்பும் வந்து சேர்ந்தன. “ என்  
பகைவன், எவனே ஆயினுமாகுக ; யான் முன்வைத்த காலைப்  
பின்வைத்தல் அறியேன் ; அமரே புரிவேன் ” என்று ஆர  
வாரித்துப் படை தொடுத்தான்.

இவ்வண்ணமே முருகனோடு போர் தொடுத்த குரனும்  
கடைசி நாளில் கடும்போர் புரிந்தான். அப்போரின் இடையே  
பாலனாய் நின்ற வேலன், பார்க்குமிட மெங்கும் நீக்கமற  
நிறைந்து நின்றான். அக்காட்சியைக் கண்டான் குரன்.

<sup>1</sup> கம்பராமாயணம், யுத்த, இராவணன் வதை, 135.

“கோமமா மஞ்ஞை தன்னில் குலவிய குமரன் தன்னைப்  
பாலனென் றிருந்தேன் அந்நாள் பரிசிவை உணர்ந்திலேன் யான்  
மாலயன் தனக்கும் ஏனை வானவர் தமக்கும் யார்க்கும்  
மூலகா ரணமாய் நின்ற மூர்த்தி இம் மூர்த்தி யன்றே”<sup>1</sup>

என்று ஆற்றவும் வியந்து நின்றான்; முருகப் பெருமானது  
அழகினைக் கண்ணாற் பருகிக் களிப்புற்றான். அப்பெருமானைத்  
தாள்களாற் சூழ்தல் வேண்டும்; கைகளால் தொழுதல்  
வேண்டும்; நாவினால் துதித்தல் வேண்டும் என்று ஆசைப்  
பட்டான். அந்நிலையில் மெய்யறிவு பெயர்ந்தது. மாயை  
மீண்டும் அவன் அறிவை மறைத்தது. எல்லா வுலகமும்  
தானேயாகி நின்ற பெருமான், மீண்டும் பாலனாய்த் தோன்றி  
னான். சூரன் செருக்குற்றுப் பின்னும் போர் செய்வா  
னாயினான்.

இலங்கை வேந்தனும், மகேந்திர மன்னனும் கண்டோர்  
வியப்புறக் கடும்போர் புரிந்து வீழ்ந்தனர். இராவணன் மனைவி  
யாய மண்டோதரியும், சூரன் மனைவியாய் பதுமையும் கற்பு  
நெறி வழுவாமல் கணவனாருடன் சென்றார். வல்லரசுகளை  
முறித்த வில்லையும் வேலையும் நல்லோர் யாவரும் வாழ்த்தி  
வழிபடுவாராயினர்.

[கம்பர், கச்சியப்பர் ஆகிய இருபெருங் கவிஞர் வாக்கி  
வுள்ள ஒற்றுமைகளைப் பின்வரும் கவிகளிற் காண்க.]

<sup>1</sup> கந்தபுராணம், யுத்த, சூரன் வதை 439.

# க ம ப ராமாயணம்

இராவணன் அரசு வீற்றிருத்தல்

நிலையிலா உலகினிடை நிற்பனவும்  
நடப்பனவும் நெறியின் ஈந்த  
மலரின்மேல் நான்முகற்கும் வகுப்பரிது  
நுனிப்பதொரு வரம்பில் ஆற்றல்  
உலையிலா வகையுழந்த தருமமென  
நினைந்தவெலாம் உதவுந் தச்சன்  
புலனெலாம் தெரிப்பதொரு புனைமணிமண்  
டபமதனில் பொலிய மன்றோ.

1

திசையுறு கரிகளைச் செற்றுத் தேவனும்  
வசையுறக் கயிலையை மறித்து வானெலாம்  
அசையுறப் புரந்தரன் அடர்த்த தோள்களின்  
இசையினைத் தும்புறு இசையின் ஏத்தவே.

2

பண்டலங்கு திசைக்களிற்றின் பணைமருப்பின்  
இணையொடியப் படர்ந்த பொற்றேருள்  
விண்டலங்கள் உறவீங்கி ஓங்குதய  
மால்வரையின் விளங்க மீதில்  
குண்டலங்கள் குலவரையை வலம் வருவான்  
இரவிகொழுங் கதிர்க்குழ் கற்றை  
மண்டலங்கள் பன்னிரண்டும் நாலைந்தாய்ப்  
பொலிந்தவென வயங்க மன்றோ.

3

# கந்தபுரணம்

சூரன் அரசு வீற்றிருத்தல்

மீயுயர்கின்ற விண்ணினின் நிழிந்த  
விழுமிய மேதினி வரைப்பின்  
ஆயிரகோடி கொண்ட அண்டத்தில்  
ஆடகப் பித்திகை யவற்றுள்  
தியனவிலக்கி நல்லன எடுத்துத்  
திசைமுகத் தவர்கள்செய் தென்ன  
ஓய்வறவிளங்கு தமனியப் பொதுவென்று  
ஆயிரம் யோசனை யுறுமே.

1

மாக நல்வேள்வி ஆற்றிய திறனும்  
மதிமுடிப் பரன்அருள் அடைந்தே  
ஏகிய திறனும், தனதனை முதலா  
யாரையும் நிலையழித் தனவும்  
சேகுறும் அண்டம் யாவையும் கண்டு  
திருவுடன் அரசியற் றியதும்  
புகழ் நிலையத் தவுணர்கள் பல்லோர்  
புடைதனின் முறை முறை புகழ்.

2

ஆனதோர் மன்றத் தரியனை மிசையே  
ஆயிர கோடி அண்டத்தின்  
மேல்நிமிர் வடவை அங்கியும் விடமும்  
மிசைந்தழியா நெறி மேவித்  
தானவர் பரவக் கூற்றெலாம் ஒன்றாய்த்  
தணப்பில் பேரணிகலம் தயங்க  
வான்நிமிர்ந் துற்றால் என்ன வெஞ்சூர  
மன்னவர் மன்னன் வீற்றிருந்தான்.

3

## மூக்கறுபட்ட தங்கை

நீலமா மணிநிற நிருதர் வேந்தனை  
மூலநாசம் பெற முடிக்கும் மொய்ம்பினாள்  
மேலைநாள் உயிரொடும் பிறந்து தான்வினை  
காலமோர்ந் துடனுறை கடிய நோயனாள்.

4

## மூக்கறுத்த முறை

ஊக்கித் தாங்கிவிண் படர்வம்என் றுருத்தெழு வானை  
நூக்கி நொய்தினின் வெய்திழை யேல், என நுவலா  
மூக்கும் காதும்வெம் முரண்மிகு மார்பமும் முறையால்  
போக்கிப் போக்கிய சினத்தொடும் புரிசூழல் விட்டான்.

5

## சூர்ப்பணகையின் ஓலம்

உரன் நெரிந்து விழ என்னை உதைத்து உருட்டி மூக்கரிந்த  
நரன் இருந்து தோள் பார்க்க நான் கிடந்து புலம்புவதோ  
கரன் இருந்த வனம் அன்றோ இவை படவும் கடவேனோ  
அரன் இருந்த மலையெடுத்த அண்ணாவோ அண்ணாவோ !

6

நசையாலே மூக்கிழந்து நாணம் இலா நான்பட்ட  
வசையாலே நினதுபுகழ் மாசுண்ட தாகாதோ  
தசையானை விசைகலங்கச் செருச்செய்து மருப்பொசித்த  
இசையாலே நிறைந்த புயத்து இராவணவோ இராவணவோ ! 7

கந்த புராணம்

### கையறுபட்ட தங்கை

மாலுற்றிட வாழ்குரபன் மாவின்கினை முழுதும்  
மூலத்தொடு முடிவித்திடும் முறையுழிவினை யென்ன  
சூலத்தினை ஏந்தித்தனி தொடர் துன்முகி யுடனே  
ஆலத்தின துருவாம்என ஆங்குற்றனள் அன்றே. 4

### கை துணித்த முறை

போகலும் அதனை ஐயன் பொருநரிற் றலைவன் பாரா  
ஏகுதி போலும் நில்லென் றெய்தியே உடைவாள் வாங்கிச்  
சேகுறு மனத்தாள் கூந்தல் செங்கையூல் பற்றி ஈர்த்துத்  
தோகையைத் தொட்ட கையைத் துணித்தனன் விண்ணோர் துள்ள. 5

### அசமுகியின் ஓலம்

புரம்குறைத்தும் வனிகுறைத்தும் பொங்கியதொன்  
னிலை குறைத்தும் புரையருத  
வரம்குறைத்தும் புகழ்குறைத்தும் மறையொழுக்கம்  
தனைக்குறைத்தும் மலிசீர்த் தொல்லை  
உரம்குறைத்தும் வானவரை ஏவல்கொண்டோம்  
என்றிருப்பீர் ஒருவன் போந்து என்  
கரம்குறைத்த தறியீர்நும் நாசிகுறைத்தனன்  
போலும் காண்மின் காண்மின். 6

ஒன்னூர்தம் சூழ்ச்சியினால் ஒருமுனிவன்  
என்கிறுவர் உயிர்கொண் டுற்றான்  
இந்நாளில் அஃதன்றி ஒருவனைக்கொண்டு  
எனதுகையும் இழப்பித் தாரே  
பின்னாள் இவ்வருத்தமுற நன்றரசு  
புரிந்தனியால் பிழை ஈதன்றே  
மன்னாவோ, மன்னாவோ யான்பட்ட  
இழிவரவை மதிக்கி லாயோ? 7

கானமதின் இடைஇருவர் காடுதொடு மூக்குடன் அரிய  
மானமதால் பாவியேன் இவண் மடியக் கடவேனோ  
தானவரைக் கருவறுத்துச் சதமகளைத் தளையிட்டு  
வானவரைப் பணிகொண்ட மருகாவோ மருகாவோ !

ஒருகாலத் துலகேழும் உருத்தெரியத் தனுவொன்றால்  
திருகாத சினத்திருகித் திசையனைத்தும் செலநூறி  
இருகாலிற் புரந்தரனை இருந்தளையின் இடுவித்த  
மருகாவோ மானுடவர் வலிகாண வாராயோ !

மரனையும் நெடுங்கானில் மறைந்துறையும் தாபதர்கள்  
உரனையோ அடல் அரக்கர் ஓய்வேயோ உற்றெதிர்த்தார்  
அரனையோ அயனையோ அரியேயோ எனும் ஆற்றல்  
கரனையோ யான்பட்ட கையறவு காணையோ !

இராவணன் சபையில் சூர்ப்பணகையின் முறையீடு

அன்னவள் தன்னை உன்பால் உய்ப்பல் என்றெடுக்க ஒற்ற  
என்னையங் விராமன் தம்பி இடைபுகுந் திலங்கு வாளால்  
முன்னை முக்கரிந்து விட்டான் முடிந்ததென் வாழ்வும் உன்னின்  
சொன்னபின் உயிரை நீப்பான் துணிந்தனன் என்னச் சொன்னான். 10

அநுமன் கண்ட இலங்கை

அரக்கர் திறம்:—

காயத்தாற் பெரியர் வீரம் கணக்கிலர் உலகம் சுல்லும்  
ஆயத்தார் வரத்தின் தன்மை அளவற்றார் அறிதல் தேற்ற  
மாயத்தார் நகர்க் கெங்கேனும் வரம்பும் உண்டாமே மற்றோர்  
தேயத்தார் தேயம்சேறல் தெருவில் ஓர் தெருவிற்சேறல். 11



## கந்த புராணம்

பிறைசெய்த சீர்உருவக் குழவியுருக்  
கொண்டுறுநான் பெயர்ந்து வானின்  
முறைசெய்த செங்கதிரோன் ஆதபம்  
மெய்தீண்டுதலும் முனைந்து பற்றிச்  
சிறைசெய்த மருகாவோ, மருகாவோ  
ஒருவன்எனைச் செங்கை தீண்டிக்  
குறைசெய்து போவதுவோ வினவுகிலாய்  
ஈதென்ன கொடுமை தானே.

8

வையொன்று வச்சிரக்கைப் புரந்தரனைத்  
தந்தியொடும் வான்மீச் செல்ல  
ஒய்யென்று கரத்தொன்றால் எறிந்தனை  
வீழ்ந்தனன்கிடப்ப உதைத்தாய் என்பர்  
மெய்யென்று வியந்திருந்தேன், பட்டிமையோ  
அவன் தூதன் வெகுண்டு வந்தென்  
கையொன்று தடிந்தனனே சிங்கமுக  
வீரஇது காண்கி லாயோ !

9

சூரன் சபையில் அசமுகியின் முறையீடு

காவல் புரிந்து உலகாளும் அண்ணாவோ  
அண்ணாவோ கரமற்றேன் காண்  
ஏவர் எனக்குறவாவர் ஊனமுற்றோர்  
இருப்பதுவும் இழுக்கே யன்றோ  
ஆவிதனை விடுவேன் நான் அதற்குமுனம்  
என்மானம் அடுவ தையோ  
பாவினொரு பெண்பிறந்த பயனிதுவோ  
விதிக்கு என்பால் பகைமற் றுண்டோ ?

10

வீரவாகு கண்ட வீரமகேந்திரம்

அசுரர் திறம் :—

வரத்தினிற் பெரியர் மாய வன்மையிற் பெரியர் மொய்யம்பின்  
உரத்தினிற் பெரியர் வெம்போர் ஊக்கத்திற் பெரியர் எண்ணில்  
சிரத்தினிற் பெரியர் சேற்றச் செய்கையிற் பெரியர் தாங்கும்  
கரத்தினிற் பெரியர் யாரும் காலினிற் பெரியர் அம்மா.

11

விற்படை பெரிதென்கோயான் வேற்படைமிகும் என்கோயான்  
மற்படை உளதென்கோயான் வாட்படை வளிதென்கோயான்  
கற்பணம் தண்டுபிண்டி பாலம்என் றினையகாந்தும்  
நற்படை உளதென்கோயான் நாயகற் குறைக்கும்நாளில்.

12

மரமடங்கலும் கற்பகம் மனையெலாம் கனகம்  
அரமடந்தையர் சிலதியர் அரக்கியர்க் கமரர்  
உரமடங்கி வந்துழையராய் உழல்பவர் ஒருவர்  
தரமடங்கு வதன்று இதுதவம் செய்ததவமால்.

13

சிறையிருந்த சீதை :—

ஆவியந்துகில் புனைவதொன் றன்றிவே றறியாள்  
தூவியன்னம் மென்புனலிடைத் தோய்கிலா மெய்யாள்  
தேவுதெண்கடல் அமிழ்துகொண்டு அனங்கவேள் செய்த  
ஓவியம் புகையுண்டதே ஒக்கின்ற உருவாள்.

14

சீதையின் துயரம்:—

வாரா தொழியான் எனும் வண்மையினால்  
ஓராயிம்கோடி இடர்க் குடைவேன்  
தீரா ஒருநாள் வலிசே வகனே  
நாரா யணனே தனிநா யகனே.

15

அநுமன் இராமன் பெருமை கூறல்:—

அறந்தலை நிறுத்தி வேதம் அருள் சுரந்தமைந்த நீதித்  
திறந்தெரிந் துலகம் பூணச் செந்நெறி செலுத்தித் தீயோர்  
இறந்துக நூறித் தக்கோர் இடர்துடைத்து ஏக விண்டு  
பிறந்தனன் தன்பொற்பாதம் ஏத்துவார் பிறப்பறுப்பான்.

16

மூலமும் நடுவும் ஈறும் இல்லதோர் மும்மைத் தாய  
காலமும் கணக்கும் நீத்த காரணன் கைவில் ஏந்திச்  
சூலமும் திகிரி சங்கும் கரகமும் துறந்து தொல்லை  
ஆலமும்மலரும் வெள்ளிப் பொருப்பும்விட்டு அயோத்தி வந்தான்.

17

வில்லி யற்றுவோர், வாட்படை யியற்றுவோர், வேரும்  
எல்லை யில்படை யுள்ளவும் இயற்றுவோர், இகலால்  
மல்லி யற்றுவோர், மாயம தியற்றுவோர், மனுவின்  
சொல்லி யற்றுவோர் கண்ணுறு புலந்தொறும் தொகுமால். 12

நாடி. மேலெழுத் தசையிலா துலறியே நரையாய்க்  
கோடு பற்றிழுத் தசைந்திடு வோரையும், கூற்றால்  
வீடுவோரையும், பிணியுழப் போரையும், மிடியால்  
வாடு வோரையும் கண்டிலம் இதுதவ வலியே. 13

சீறையிருந்த சயந்தன் :—

தேனியல் மரகதம் தெளித்துத் தீட்டிய  
ஓனிய உருவம்மா சுண்ட தன்மைபான்  
ஆவியம் புல்லொ தமரும் காவியம்  
பூவியல் மென்தொடை புலர்ந்த தேயனான். 14

சயந்தன் துயரம் :—

நாராயணனும் அந்த நான்முகனும் நாடரிய  
பேராதி யான பெருமான் உயிர்க்கெல்லாம்  
ஆராயின் நீயன்றி யாரே துணையாவார்  
வாராய் தமிழேன் உயிரளிக்க வாராயே. 15

சீரவாகு முருகன் பெருமை கூறல் :—

மண்ண ளந்திடும் மாயனும் வனசமே லவனும்  
எண்ண ரும்பகல் தேடியும் காண்கிலர் திருந்த  
பண்ண வன்நுதல் விழியிடைப் பரஞ்சுடர் உருவாய்  
உண்ணி. றைந்தபே ரருளிநான் மதலையாய் உதித்தான். 16

முன்ன வர்க்குமுன் னாகுவோர் தமக்கும்முற் பட்டுத்  
தன்னை நேரிலா தீசனும் தனிப்பெயர் தாங்கி  
இன்னு யிர்க்குயி ராய், அரு வருவமாய், எவர்க்கும்  
அன்னை தாதையாய் இருந்திடும் பரமனே அவன்காண். 17

ஆத லால்தன் அரும்பெறற் செல்வமும்  
ஒது பல்கினை யும்உயி ரும்பெறச்  
சேத யைத்தரு கென்றெனச் செப்பினான்  
சோதி யான்மகன் நிற்கெனச் சொல்லினான்.

18

இராவணன் சபை :— இராவணன் முன்னுரை

சுட்டது குரங்கு, எரி சூறை யாடிடக்  
கெட்டது கொடிநகர், கிளையும் நண்பரும்  
பட்டனர், பரிபவம் பரந்த தெங்கணும்  
இட்டஇவ் அரியணை இருந்த தென்னுடல்.

19

மற்றில தாயினும் மலைந்த வானரம்  
இற்றில தாகிய தென்னும் வார்த்தையும்  
பெற்றிலம் பிறந்திலம் என்னும் பேறலால்  
முற்றுவ தென்னிப் பழியின் மூழ்கினோம்.

20

சேனகாவலன் பேச்சு :—

தேவரும் அடங்கினர், இயக்கர் சிந்தினர்  
தாவரும் தானவர் தருக்குத் தாழ்ந்தனர்  
யாவரும் இறைவர் என் நிறைஞ்சும் மேன்மையர்  
மூவரும் ஒதுங்கினர் உனக்கு மொய்ம்பினோம்.

21

மகோதரன் பேச்சு :—

இடுக்கிவண் இயம்புவ தில்லை ஈண்டெனை  
விடுக்குவை யாமெனில் குரங்கை வேரறுத்து  
ஒடுக்கரும் மனிதரை உயிருண்டு உன்பகை  
முடிக்குவன் யான்என முடியக் கூறினான்.

22

விபீஷணன் பேச்சு :—

எந்தைநீ, யாயும்நீ, எம்முன் நீ, தவம்  
வந்தனைத் தெய்வம்நீ, மற்றும் முற்றுநீ  
இந்திரப் பெரும்பதம் இழக்கின் ருய்என  
நொந்தனன் ஆதனின் நுவல்வ தாயினேன்.

23

உறுதி இன்னமொன் றுரைக்குவம் நீயும்உன் கினையும்  
இறுதி யின்றியே எஞ்சுதல் வேண்டுமேல் இமையோர்  
சிறைவி டுக்குதி இகலினைத் தவிருதி செவ்வேள்  
அறைக முற்றுணை அரணம்என் றுன்னியே அமர்தி. 18

சூரன் சபை:— சூரன் முன்னுரை

அழிந்ததுஇத் திருநகர், அளப்பில் தாணைகள்  
கழிந்தன, செறிந்தது களேபரத் தொகை  
கிழிந்தது பாரகம், கெழீஇய சோரியாறு  
ஒழிந்ததுஎன் ஆணையும், உயர்வும் தீர்ந்ததால். 19

ஒற்றென வந்தஅவ் வொருவன் தன்னையும்  
பற்றிவெஞ் சிறையிடைப் படுத்தி னேனலேன்  
செற்றிலன், ஊறதே எனினும் செய்திலேன்  
எற்றினி வசையுரைக் கேறு கூறுகேன். 20

காலசித்தன் பேச்சு:—

அண்டர்கள் ஒடுங்கினர் அரக்கர் அஞ்சினர்  
எண்டிசைக் கிழவரும் ஏவல் ஆற்றுவர்  
மண்டமர் அவுணரின் வலியர் பூதராம்  
கண்டனம் இன்றுயாம் கலியின் வண்ணமே. 21

பாங்கோபன் பேச்சு:—

ஆண்டெனை விடுத்தியேல் அமர தாற்றிட  
மூண்டிடும் அவர்தொகை முருக்கித் தேவராய்  
ஈண்டுறு வோரையும் இமைப்பில் வென்றுபின்  
மீண்டிடு வேன்னன விளம்பி னானரோ. 22

சிங்கமுகன் பேச்சு:—

மந்தி ரத்தரும் தாணையத் தலைவரும் மகாரும்  
தந்த மக்கியல் வன்மையே சாற்றிய தல்லால்  
இந்தி ரப்பெருந் திருவுறும் உன்தனக் கியன்ற  
புந்தி சொற்றிலர் இம்மொழி கேள்எனப் புகல்வான். 23

அணையவன் சிறுவர்என் பெருமஉன் பகைவரா னவரைஅம்மா  
இணையர்என் றுணர்தியேல் இருவரும் ஒருவரும் எதிர்கிலாதார்  
மூனைவரும் அமரரும் முழுதுணர்ந் தவர்களும் முற்றமற்றும்  
நினைவரும் தகையர்நம் வினையினால் மனிதராய் எளிதின்நின்றுர்.

இசையும் செய்கையும் உயர்குலத் தியற்கையும் எஞ்ச  
வசையும் கீழ்மையும் மிக்கொளக் கிளையொடு மடியாது  
அசைவில் கற்பின்அங் வணங்கைவிட் டருளுதி இதன்மேல்  
விசையம் இல்லெனச் சொல்லினன் அறிஞரின் மிக்கோன். 25

இராவணன் பரிசாசப் பேச்சு :—

ஊன வில்இறுத்து ஓட்டைமா மரத்துள்அம் போட்டிக்  
கூனி சூழ்ச்சியால் அரசிழந்து உயர்வனங் குறுகி  
யான் இழைத்திட இல்லிழந்து இன்னுயிர் சுமக்கும்  
மானி டன்வவி நியலாது யாருளர் மதிப்பார். 26

விபீஷணன் மீது குற்றம் சாற்றுதல் :—

தண்ணின மனிதரை நண்பு பூண்டனை  
எண்ணினை செய்வினை என்னை வெல்லுமாறு  
உன்னினை அரசின்மேல் ஆசை ஊன்றினை  
திண்ணிதுன் செயல்பிறர் செறுநர் வேண்டுகோ. 27

அஞ்சினை யாதலின் அமார்க்கும் ஆளலை  
தஞ்சென மனிசர்பால் வைத்த சார்பினை  
வஞ்சனை மனத்தினை பிறப்பு மாற்றினை  
தஞ்சினை உடன்கொடு வாழ்தல் நன்றரோ. 28

போர்முனையில் இராமனும் இராவணனும் :—

அறங் கடந்தவர் செயல்இதென் றுலகெலாம் ஆர்ப்ப  
நிறங் கரிந்திட நிலம்விரல் கிளைத்திட நின்றான்  
இறங்கு கண்ணினன் எல்லழி முகத்தினன் தலையன்  
வெறுங்கை நாற்றினன் விழுதுடை ஆலன்ன மெய்யன். 29

ஞானம் தான்உரு வாகிய நாயகன் இயல்பை  
யானும் நீயுமாய் இசைத்து மென் ரூல்அஃ தெளிதோ  
மோனம் தீர்கலா முனிவரும் தேற்றிலர் முழுதும்  
தானும் காண்கிலன் இன்னமும் தன்பெருந் தலைமை.

24

கெடுதல் இல்லதோர் வளனெடு நீயும்நின் கிளையும்  
படுதல் இன்றியே வாழ்திஎன் றின்னன பகர்ந்தேன்  
இடுதல் கொண்டிடு சிறையிடைத் தேவரை இன்னே  
விடுதல் செய்குதி என்றனன் அறிஞரின் மிக்கான்.

25

சூரன் பரிகாசப் பேச்சு:—

காற்றில் தள்ளுண்டு நெருப்பினில் சூடுண்டு கங்கை  
யாற்றில் தாக்குண்டு சரவணம் புக்கலை யுண்டு  
வேற்றுப் பேரிடம் பாலுண்டு, அழு தேவினை யாடும்  
நேற்றைப் பாஸனை யோபரம் பொருளென நினைந்தாய்.

26

சிங்கமுகன்மீது குற்றம் சாற்றுதல்:—

மறந்தனை இழந்தனை மானம் நீங்கினை  
சிறந்திடும் அவுணர்தம் சீர்த்தி மாற்றிடப்  
பிறந்தனை ஈண்டொரு பயனும் பெற்றிலை  
இறந்தனை போலும்நீ இருந்துளாய் கொலோ.

27

உரைப்ப தென்னினி ஒருவயிற் றென்னுடன் உதித்துப்  
பெருக்க முற்றனை நம்குலப் பகைஞரைப் பெரிதும்  
நெருக்க வின்றியே அவர்கள்பாற் பட்டனை நீயே  
இருக்க மற்றொரு தேவ்வரும் வேண்டுமோ எனக்கே.

28

போர்முனையில் முருகனும் சூரனும்:—

மான வேற்படை வன்மையும் விற்ருழில் வலியும்  
ஏனை யாவுள வன்மையும் கண்டனம் இனிமேல்  
பானல் வாய்மைந்தன் செய்வது பார்ப்பன்என் றுன்னி  
மோன மாகியே நின்றனன் அவுணர்கள் முதல்வன்.

29

நின்ற வன்நிலை நோக்கிய நெடுந்தகை இவனைக்  
கொன்றல் உன்னிலன் வெறுங்கை நின்றனெனக் கொள்ளா  
இன்ற விந்தது போலுமுன் தீமை என்றிசையோடு  
ஒன்ற வந்தன வாசகம் இனையன உரைத்தான். 30

சிறையில் வைத்தவன் தன்னைவிட் டுலகினில் தேவர்  
முறையில் வைத்து நின்தம்பியை இராக்கதர் முதற்பேர்  
இறையில் வைத்தவற் கேவல் செய்திருத்தியேல் இன்னும்  
தறையில் வைக்கிலன் நின்தலை வாளியில் தடிந்து. 31

அல்லை யாமெனின் ஆரமர் ஆற்றெனும் தோற்றப்  
வல்லை யாமெனின் உனக்குள வலியெலாம் கொண்  
நில்லை யாவென தேர்நின்று பொன்றுதி எனினும்  
நல்லை யாகுதி பிழைப்பினி உண்டென நயவேல். 32

ஆள யாவுள அமைந்தன மாருதம் அறைந்த  
பூனை யாயின கண்டனை இன்றுபோய்ப் போர்க்கு  
நானை வாவென நல்கினன் நாகிளங் கழுகின்  
வானை தாவுறு கோசல நாடுடை வள்ளல். 33

கும்பகருணன் இறந்தபொழுது இராவணன் புலம்பல் :—

மின்னிலைய வேலோனே யான்உன் விழிகானேன்  
நின்னிலையா தென்றேன் உயிர்பேணி நிற்கின்றேன்  
உன்னிலைமை ஈதாயின் ஓடைக் களிறுநதிப்  
பொன்னுலக மீளப் புகாரோ புரந்தரனார். 34



பொருளின் நீர்மையாற் புனைகலன் மாற்றலிற் புவிமேல்  
இருளின் நீர்மையாய்த் தோன்றினேன் அற்புத மெய்தி  
மருளின் நீர்மையால் நின்றது நோக்கியே வள்ளல்  
அருளின் நீர்மையால் இனையன மாற்றங்கள் அறைவான். 30

இந்தி ரன்தனி மதலையை இமையவர் தம்மை  
அந்த மில்பகல் சிறையிடைப் படுத்தனை அதற்கா  
முந்தொர் ஓன்றனை விடுத்தனம் ஆங்கவன் மொழியும்  
சிந்தை கொண்டிலை விடுத்திலை அமரர்தஞ் சிறையும். 31.

அன்ன தன்மையால் ஈண்டுயாம் வந்தனம் அமரில்  
தன்னை நேரிலா திருந்திடு தாரகன் தன்னை  
முன்னம் அட்டிடு முறையென நினைையும் முனிவால்  
இன்ன வைகலே அடுதும்என் றேகினம் மீண்டும். 32

ஈண்டு தின்புடை ஈண்டிய இலக்கம் வெள்ளத்து  
நீண்ட தானையும் தின்சிலை வன்மையும் தின்னால்  
தூண்ட லுற்றிடு தெய்வதப் படைகளும் தொலைந்து  
மாண்டு போயது கண்டனை வறியனாய் தின்றுய். 33

நெடிய தாரகற் செற்றவேல் இருந்தது, தின்னை  
அடுதல் இங்கொரு பொருளுமன்று அரிதும்மற் றன்றல்  
படையி முந்திடு தின்னுயிர் உண்டிடில் பழியாய்  
முடியும் என்றுதாழ்க் கின்றனம் தருமத்தின் முறையால். 33-உ

சிங்கமுகன் இறந்த போது சூரன் புலம்பல் :—

<sup>1</sup>உண்டுபோர் என்னின் உளங்களிக்கும் உன்னுயிரைக்  
கொண்டுபோ னுன்னின்று கூற்றன்ன வேகேட்கில்  
தண்டுழாய் மாலும் சதுர்முகனும் இந்திரனும்  
பண்டுபோல் தத்தம் பதியாளப் போகாரோ. 34

<sup>1</sup>Cf. “நானில மதனில் உண்டி போர்என நவிலின் அச்சொல்  
தேனினும் களிப்புச் செய்யும் சிந்தையர்”

அண்டத் தளவும் இனைய பகர்ந்தழைத்துப்  
பண்டைத்தன் நாமத்தின் காரணத்தைப் பாரித்தான்  
தொண்டைக் கனிவாய் துடிப்ப மயிர் பொடிப்பக்  
கெண்டைத் தடங்கண்ணாள் உள்ளே கிளுகிளுத்தாள். 35

இந்திரசித்தன் முறையீடு:—

நிலஞ்செய்து விசும்பும்செய்த நெடியவன் படைநின்றானை  
வலஞ்செய்து போவதானால் மற்றினி வலியதுண்டே  
குலஞ்செய்த பாவத்தாலே கொடும்பழி தேடிக்கொண்டோம்  
சலஞ்செயின் உலகமூன்றும் இலக்குவன் முடிப்பன்தானே. 36

ஆதலால் அஞ்சினேன்னன் றருளலை ஆசைதான்அச்  
சீதைபால் விடுதியாயின் அனையவர் சிற்றந்தீர்வர்  
போதலும் புரிவார்செய்த தீமையும் பொறுப்பர்உன்மேல்  
காதலால் உரைத்தேன்னன்னான் உலகெலாம் கலக்கிவென்றான். 37

இராவணன் மறுமொழி:—

பேதைமை உரைத்தாய் மைந்த உலகெலாம் பெயுரப் பேராக்  
காதைஎன் புகழி னோடு நிலைபெற அமரர் காண  
மீதெழு மொக்குள் அன்ன யாக்கையை விடுவ் தல்லால்  
சீதையை விடுவ துண்டோ இருபது திண்டோள் உண்டால். 38

வென்றிலன் என்ற போதும் வேதம்உள் ளளவும் யானும்  
நின்றுளன் அன்றோ மற்றவ் இராமன்பேர் நிற்கு மாயின்  
பொன்றுதல் ஒருகா லத்தும் தவிருமோ பொதுமைத் தன்றோ  
இன்றுளார் நாளை மாள்வார் புகழுக்கும் இறுதி யுண்டோ. 39

என்னத் தனதண்டம் எங்கும் செவிடுபடத்  
தன்னத் தனியோன் அரற்றும்ஒலி தாங்கேளா  
நன்னத் தவனும் நளினத் தினில்உதித்த  
அன்னத் தவனும் மகத்தவனும் ஆர்த்தனரே.

35

பாங்கோபன் முறையீடு:—

மாயை தந்ததொல் படையினால் செறுநரை மயக்கித்  
தூய நீர்க்கடல் இட்டனன் சுரர்அது புகல  
ஆய காலையில் வேல்விடுத்து அவர்தமை மீட்ட.  
சேயை வெல்வது கனவிலும் இல்லையால் தெரியின்.

36

வெஞ்ச மம்செய வல்லவர் கிடைத்திடின் மிகவும்  
நெஞ்ச கம்தளிர்ப் பெய்துவன் நேரலர் சமருக்கு  
அஞ்சினே னென்று கருதலை அரசந் இன்னும்  
உஞ்ச வைகுதி யோளனும் ஆசையால் உரைத்தேன்.

37

உறுதி ஒன்றினி மொழிகுவன் பொன்னகர் உள்ளார்  
சிறைவி டுக்குதி நம்மிடைச் செற்றம் தகற்றி  
அறுமு கத்தவன் வந்துழி மீண்டிடும் அதற்பின்  
இறுதி யில்பகல் நிலைக்கும்நின் பெருவளம் என்ருன்.

37-உ

சூரன் மறுமொழி:—

என்னிவை உரைத்தாய் மைந்த இன்றுயான் எளிய னாகிப்  
பொன்னுல குள்ள தேவர் புலம்புகொள் சிறையை நீக்கின்  
மன்னவர் மன்னன் என்றே யார்எனை மதிக்கற் பாலர்  
அன்னது மன்றி நீங்கா வசையுமொன் றடையும் மாதோ.

38

பேரெழில் இளமை ஆற்றல் பெறலரும் வெறுக்கை வீரம்  
நேரறு சுற்றம் யாக்கை யாவையும் நிலை வன்றே  
சீரெனப் பட்ட தன்றோ நிற்பது செறுநர் போரில்  
ஆருயிர் விடினும் வாணோர் அருஞ்சிறை விடுவ துண்டோ.

39

விட்டனன் சீதைதன்னை என்னலும் வானோர் நண்ணிக்  
கட்டுவ தல்லால்பின்னை யான்எனக் கருதுவாரோ  
பட்டனன் என்றபோதும் எளிமையிற் படுகிலேன்யான்  
எட்டினோ டிரண்டும்ஆய திசைகளை எறிந்து வென்றேன். 40

இந்திரசிந்து இறந்தபொழுது இராவணன் புலம்பல்:—

மைந்த வோளனும் மாமக னேளனும்  
எந்தை யோளனும் என்னுயி ரேளனும்  
முந்தி னேன்உனை நானுள னோளனும்  
வெந்த புண்ணிடை வேல்பட்ட வெம்மையான். 41

புரந்த ரன்பகை போயிற் றோளனும்  
அரந்தை வானவர் ஆர்த்தன ரோளனும்  
கரந்தை சூடியும் பாற்கடற் கள்வனும்  
நிரந்த ரம்பகை நீங்கினரோ எனும். 42

மகளை இழந்த மண்டோதரி புலம்பல்:—

தலையின்மேல் சுமந்த கையன் தழுவின்மேல் மிதிக்கின் ருள்போல்  
நிலையின்மேல் மிதிக்கும் தாளன் நேசத்தால். நிறைந்த நெஞ்சன்  
கொலையின்மேற் குறித்த வேடன் கூர்ங்கனை உயிரைக் கொள்ள  
மலையின்மேல் மயில்வீழ்ந் தென்ன மைந்தன்மேல் மறுகி வீழ்ந்தாள்.

கலையினால் திங்கள் என்ன வளர்கின்ற காலத் தேடன்  
சிலையினால் அரியை வெல்லக் காண்பதோர் தவறும் செய்தேன்  
தலையிலா உடலைக் காண எத்தவம் செய்தேன் அந்தோ  
நிலையிலா வாழ்வை இன்னும் நினைவனோ நினைவி லாதேன். 44

பஞ்செரி யுற்ற தென்ன அரக்கர்தம் பரவை யெல்லாம்  
வெஞ்சின மனிதர் கொல்ல விளிந்ததே மீண்டதில்லை  
அஞ்சினேன் அஞ்சி னேன்இச் சீதை.யென்று அமிழ்தாற் செய்த  
நஞ்சினால் இலங்கை வேந்தன் நாளைஇத் தகையன் அன்றோ. 45

இறந்திட வரினும் அல்லால் இடுக்கண்ணன் றுறினும் தம்பால்  
பிறந்திடும் மானந் தன்னை விடுவரோ பெரியர் ஆனோர்  
சிறந்திடும் இரண்டு நாளைச் செல்வத்தை விரும்பி யானும்  
துறந்திடேன் பிடித்த கொள்கை சூரன்என் றொருபேர் பெற்றேன்.

பாங்கோபன் இறந்தபொழுது சூரன் புலம்பல் :—

மைந்தவோ என் தன் மதகளிறோ வல்வினையேன்  
சிந்தையோ சிந்தை தெவிட்டாத தெள்ளமுதோ  
தந்தையோ தந்தைக்குத் தந்தையிலான் கொன்றானோ  
எந்தையோ நினை இறங்கோ வளர்த்தனனே. 41

உன்ஆணைக் கஞ்சி உறங்கா துழன்றிடுமால்  
இந்நாள் தனில்நீ இறந்தாய் எனமகிழ்ந்து  
பன்னாகப் பாயல் படுத்திருவர் கால்வருடத்  
தொன்னாள் எனவே கவலையின்றித் துஞ்சானோ. 42

மகளை இழந்த பதுமை புலம்பல் :—

நிலத்தில் வீழ்ந்து சரிந்து நெடுமயிர்  
குலைத்த கையள் குருதிபெய் கண்ணினள்  
அலைத்த உந்தியள் ஆற்றரும் துன்பினள்  
வலைத்த லைப்படும் மஞ்ஞையின் ஏங்கினாள். 43

பண்டே வானம் செந்தழல் மூட்டிப் பகைமுற்றும்  
கொண்டே சென்றாய் அப்பகல் உன் தன் கோலத்தைக்  
கண்டேன் இன்றே இக்கிடை தானும் காண்பேனோ  
விண்டேன் அல்லேன் இவ்வுயிர் தன்னை வினையேனே. 44

<sup>1</sup>நையா நிற்கும் தேவர் தமக்கும் நனிதுன்பம்  
செய்யா நிற்பல் நன்றல தென்றேன் அதுதேராது  
ஐயா நினைத் தோற்றனன் மன்னன் அவனும் தான்  
உய்வான் கொல்லோ தன்னுயிர் தானும் ஒழியாதே. 45

<sup>1</sup>Cf. “நையா நின்றனன் நானிருந் திந்நன்  
மெய்வா னோந்திரு நாடு மேவினாய்  
ஐயா நீன தாவி என்பதும்  
பொய்யோ பொய்யுரை யாத புண்ணியா” —கம்பர், அரங்கம், 9.

இராவணன் இறந்தபொழுது விபீஷணன் புலம்பல் :—

உண்ணாதே உயிருண்ண தொருநஞ்சு  
 சனகியெனும் பெருநஞ்சு உன்னைக்  
 கண்ணலே நோக்கவே போக்கியதே  
 உயிர்நீயும் களப்பட்ட டாயே  
 எண்ணாதேன் எண்ணியசொல் இன்றினித்தான்  
 எண்ணுதியோ எண்ணில் ஆற்றல்  
 அண்ணவோ அண்ணவோ அசுரர்கள்தம்  
 பிரளயமே அமரர் கூற்றே.

° 46

அன்றுளரியின் விழுவேத வதிஇவள்கான்  
 உலகுக்கோர் அன்னை யென்று  
 குன்றனைய நெடுந்தோளாய் கூறினேன்  
 அதுமனத்துட் கொள்ளா தேயே  
 உன்றனது குலமடங்க உருத்தமரிற்  
 படக்கண்டும் உறவா காதே  
 பொன்றினையே இராகவன்தன் புயவலிஇன்று  
 அறிந்துதான் போகின் றுயே.

47

சூரன் இறந்தபொழுது இரணியன்<sup>1</sup> புலம்பல்:—

தன்மென் பதைஉணராய் நானுரைத்த வாசகங்கள்  
ஒன்றும் சிறிதும் உறுதியெனக் கொண்டிலையே  
பொன்றும் படிக்கோ பொருதாய் புரவலனே  
என்றுன்னை முன்போல் இருந்திடநான் காண்பதுவே. 46

ஆழியான் வேதன் அமரர்க் கிறைமுதலோர்  
வாழியாய் என்று வழுத்தியிட வைகியநீ  
பூழியார் மேனிப் புராரி சிறு வந்தேரில்  
கோழியாய் நின்று விலாவொடியக் கூவுதியோ. 46-a

ஒகையால் அண்டத் துயிர்களெலாம் வந்திறைஞ்சச்  
சேகையாய் மல்கும் திருத்தாள்கொண் டுற்றிடும்நீ  
வாகையார் கின்ற வடிவேற் கரத்தோனைத்  
தோகையாய் நின்று சுமக்குதியோ தோன்றாலோ. 46-b

பிள்ளைப் பிறைபுனைந்த பிஞ்ஞகன்தன் காதலனைப்  
புள்ளிக் கலாபப் பொறிமயிலாய்ப் பேரற்றும்எல்லை  
எள்ளற் பொருட்டால் யான்முன் உரைத்தவற்றை  
உள்ளத் திடைஎந்தாய் உன்னுதியோ உன்னுயோ. 47

<sup>1</sup> இரணியன் சூரன் மக்களில் ஒருவன்.





# மூவர் தமிழும் முருகனும்

தமிழ்நாட்டில் முருகப்பெருமான் கோவில் கொண்டுள்ள இடங்கள் பலவாகும். அவற்றுள் சில பழம்பதிகள் தேவாரப் பாழாலை பெற்றுத் திகழ்கின்றன. திருமுருகாற்றுப்படையில் முருகவேளுக்குரிய படைவீடுகளுள் ஒன்றாகக் குறிக்கப்பட்ட திருப்பரங்குன்றம் தேவாரப்பாடல்பெற்ற பதிகளுள் ஒன்று. இன்னும் முருகன் பெயரோடு தொடர்புற்று விளங்கும் பாடல் பெற்ற பதிகள் சிலவுண்டு. சோழநாட்டில் நாகபட்டினத்திற் கருகேயுள்ள வேளூர் என்னும் மூதூர் முருகன் பெயரைத் தாங்கி நிற்கின்றது. பழங்காலத்தில் சோழர் தலை நகராகத் திகழ்ந்த திருவாரூருக்குக் கீழ்த்திசையில் அமைந்த காரணத்தால் அவ்வூர் கீழ்வேளூர் என்னும் பெயர் பெற்றது போலும். அவ்வூரில் 'மாதவம் வளர்த்த வேலவன்' பெருமையை ஆன்றோர் புகழ்ந்துள்ளார்கள். கீழ் வேளூருக்கு அண்மையிலுள்ள சிக்கல் என்னும் பாடல் பெற்ற பதியில் கோயில் கொண்டருளும் 'சிங்கார வேலவர்' ஆண்டு தோறும் சிவபெருமானிடம் வேல் வாங்கும் மாட்சி கண்கொள்ளாக் காட்சியாக விளங்குகின்றது.

முருகனருள் பெற்ற மற்றொரு மூதூர் தலையாலங்கானத்துக் கருகேயுள்ள பெருவேளூர் ஆகும். இப்பெரும் பதியை அப்பர் பெருமானும் திருஞான சம்பந்தரும் பாடியுள்ளார்கள்.

“விரிவினா அறிவினார்கள்  
வேருரு சமயம் செய்தே  
எரிவினாற் சொன்ன ரேனும்  
எம்பிராற் கேற்ற தாகும்  
பரிவினாற் பெரியோ ரேத்தும்  
பெருவேளூர் பற்றினனை  
மருவிதான் வாழ்த்தி யுய்யும்  
வகையது நினைக்கின்றேனே”

வேலும் வில்லும்

என்ற அருமைத் திருப்பாசரம் அப்பரால் இப்பதியிலே அருளப் பெற்றதாகும். இந்நாளில் இவ்வூர் காட்டேர் ஐயன்பேட்டையென வழங்குகின்றது.

திருஞானசம்பந்தப் பெருமான் பிறந்தருளும் பேறு பெற்ற சீர்காழியின் அருகேயுள்ள வைத்தீசுரன் கோயிலின் பழம்பெயர் புள்ளிருக்குவேளூர் என்பது. புள்ளும் மறையும் முருகவேளொடு இறைவனை வழிபட்டமையால் இப்பெயர் அவ்வூருக்கு அமைந்ததென்பர். முருகவேளாகிய முத்துக்குமாரன் அப்பதியிலே அமர்ந்து அடியார்க்கு இன்றும் அருள் புரிகின்றார். ஆதலால் கந்தபுரி என்ற பெயரும் அவ்வூருக்கு வழங்குகின்றது. அப்பதியில் அமைந்த முத்துக்குமாரனை ஆதரித்தழைத்து,

“ மழலை ததும்பப் பழமறையை  
வடித்துத் தெளித்த வார்த்தை யொன்று  
மொழியும் பவளச் செங்கனிவாய்  
முத்தந் தருக முத்தமே  
மும்மைத் தமிழ்சேர் கந்தபுரி  
முருகா முத்தந் தருகவே ”

என்று குமரகுருபர அடிகள் வேண்டுகின்றார்.

இன்னும், சேயோன் என்றும், சேய் என்றும் குறிக்கப்படுகின்ற முருகன் திருவருளைப்பெற்ற ஊர்களில் ஒன்று முன்னாளில் சேர்மூரட்டிலே சிறந்திருந்தது. திருச்சேய்ஞலூர் என்பது அதன்பெயர். தேவாரப் பாடல்பெற்ற சேய்ஞலூர் என்னும் நல்லூர் சண்டேசுர நாயனரைத் தோற்றுவித்த பெருமையும் உடையதாகும்.

“ பூந்தண் பொன்னி எந்தாளும்  
பொய்யா தனிக்கும் புனல்நாட்டு  
வாய்ந்த மண்ணித் தென்கரையின்  
மன்ன முன்னுள் வரைகிழிய  
ஏந்தும் அயில்வேல் நிலைகாட்டி  
இமையோர் இகல்வெம் பகைகடக்கும்  
சேந்த னளித்த திருமறையோர்  
மூதூர் செல்வச் சேய்ஞலூர் ”

என்று சேக்கிழார் பெருமான் இப்பதியின் பெருமையை அருளிப் போந்தார். சூரனோடு போர்புரிய எழுந்தருளிய சேயோன் சிவனை வழிபட்டுச் 'சங்காரப்படை' பெற்ற இடமே சேய்ஞலூர் ஆயிற்றென்று கந்தபுராணம் கூறும். தாதையைத் தாளற வீசிய சண்டிக்கு அருள் செய்த தலைவனார் அமர்ந்த திருஆப்பாடியும் இதனருகேயுள்ளது.

இன்னும் கொங்கு நாட்டில் அமைந்துள்ள முருகப்பதி திருமுருகன் பூண்டி எனப்படும். 'செருமலைத் திருவேற் செங்கைத் தேசிகன் வழிபாடாற்றும் பெருமை' வாய்ந்தது திருமுருகன்பூண்டியென்று புராணம் கூறும். சேரமான் பெருமான் உவந்தளித்த செழும்பொருளனைத்தையும் பறிகொடுத்த சுந்தரர் 'கொடுகு வெஞ்சிலை வடுகவேடுவர் கூறை கொண்டு ஆறலைக்கு மிடம்' என்று பாடி இறைவனருளை நாடிய பழம்பதி இப் பூண்டியே.

இக்காலத்தில் முருகன் அருள் பெற்ற ஊர்களின் பெயர், மாறியும் உருக்குலைந்தும் வழங்குகின்றன. பெரும்பாலும் வேனூர் வெள்ளூர் என்றும், சேயூர் செய்யூர் என்றும் சிதைந்துள்ளன. கீழ்வேனூர் கீவலூராயிற்று. சேய்ஞலூர் செங்கனூர் எனச் சிதைந்தது. இங்ஙனம் உருக்குலைந்திருக்கும் ஊர்ப் பெயர்களைத் திருத்தியமைத்தல் முருகவேளுக்குச் செய்யும் திருத்தொண்டுகளுள் ஒன்றாகும்.

## திருப்புகழ் விருத்தியுரை

இவ் அரிய தூலில், திருவேரகம் எனும் சுவாமியலை; திருவாவினன்குடி எனும் பழநி; திருச்சீரலைவாய் எனும் திருச்செந்தூர் ஆகிய 3 - திவ்விய ஸ்தலங்களின்மீது ஸ்ரீமத் அருணகிரிநாதர் பாடிய திருப்புகழ்ப் பாட்டுகளும், அத்திருப் பாடல்களுக்குப் பதவுரை, பொழிப்புரை முதலியன அழகாய் எழுதப்பட்டு, உயர்ந்த கனமான காகிதத்தில் அழகாய் அச்சிட்டு, கண்கவரும்படி உயர்தர பைண்ட் செய்யப்பட்டது. போடோ படங்களும் உண்டு. ரூ. 7—8—0

### பத்திரிகை அபிப்பிராயங்கள்

சுதேசமித்திரன் :—\* \* முதலாவின் அழகிற் கியைந்ததா யிருக்கிறது. முருகன் அழகன், திருப்புகழ் அடங்கியது. இந்தப் புத்தகமும் அழகாக அச்சிடப் பட்டிருக்கிறது. \* \* சில பாடல்களின் உரை, மிக்க விசேஷமானதென்று அறிவிக்கப்பட்டோம். ஆனால் ஒவ்வொரு பாட்டின் உரையும் அப்படியேதான் இருக்கிறது.

லோகோபகாரி :—\* \* இது கண்ணுக்கும் கருத்துக்கும் இன்பம் விளைக் கிறது. பண்டிதரும் பாமரரும் போற்றும் திருப்புகழுக்கு உரையில்லாத குறை கெடுநாளாக இருந்துவந்தது. அந்தக் குறை முருகன் அருளால் இப்பொழுது நீங்கிவிட்டது. \* \* இதனைப் படிப்போர் திருப்புகழின் உட்கருத்தைத் தெளிவாக அறிந்துகொள்ளலாம்.

ஸ்வராஜ்யா :—\* \* பொருள் விளங்காது திருப்புகழைப் பாடவும் படிக்க லும் பேரவாக் கொண்டிருப்போர், இவ்விருத்தியுரை கண்டு இதயம் கனிவரெனக் கருதுகிறோம்.

குமரன் :—\* \* பொதுவாகத் தமிழ்மக்களும், சிறப்பாக முருகக் கடவுளது அடியார்களும் திருப்புகழுக்கு விருத்தியுரை காணும் நன்முயற்சியினை ஆதரிப்பார்க ளென்று நம்புகிறோம்.

இந்து சாதனம் :—\* \* மிக துட்பமாகவும் விரிவாகவும் பல தக்க பிரமாண சித்தமாகவும் எழுதப்பட்டுள்ளது. கண்டோர் கண்கவரும் வனப்பினதாய் அழகுற அச்சிடப்பட்டிருக்கிறது.

ஸ்ரீமதஸ் போதினி :—\* \* திருப்புகழுக்கு இதுவரை, நமக்குத் தெரிந்த மட்டில், இத்தகைய உரை இலது. இவ்வுரை மிகவும் அழகிய நடையில், பொருள் துட்பங்களை மழுப்பிவிடாது நன்கு விளக்கி எழுதப்பட்டிருக்கின்றது.

அல்லயன்ஸ் கம்பெனி, மயிலாப்பூர், சென்னை—4